

# صفاً منشأہ

تالیف

حضرت مولانا محمد سفیان عطا حفظہ اللہ تعالیٰ  
شیخ الحدیث جامعہ عثمان بن عفان ڈیرہ غازی خان

جملہ حقوق بحق مکتبہ فاروقیہ کراچی پاکستان محفوظ ہیں  
اس کتاب کا کوئی بھی حصہ مکتبہ فاروقیہ سے تحریری اجازت کے بغیر کسی بھی  
شخص نہیں کر سکتا۔ اگر اس قسم کا کوئی اقدام کیا گیا تو قانونی کارروائی کا  
مقصد ہوگا۔

جميع حقوق الملكية الأدبية والفنية محفوظة

لمكتبة الفاروقية كراتشي. پاکستان

و محظر طبع کو تصویر اور ترجمہ اور اعادہ تصدیق کتاب کاملاً اور  
مجزاً اور نسخہ علی اسطرطہ کاسٹ اور إدخال علی الکمپیوٹر اور  
برمجہ علی اسطوانات صوتیہ الا بموافقة الناشر خطياً.

Exclusive Rights by

**Maktabah Farooqia Khi-Pak.**

No part of this publication may be translated, reproduced, distributed in any form or by any means, or stored in a data base or retrieval system, without the prior written permission of the publisher.

مطبوعات مکتبہ فاروقیہ کراچی 75230 پاکستان

نزد جامعہ فاروقیہ شاہ فیصل کالونی نمبر 4

کراچی 75230، پاکستان

فون: 021-4575763

m\_farooqia@hotmail.com



1436ھ / 2015ء



سوشل میڈیا سروسز



# النعمان سوشل میڈیا سروسز

کی فزیرہ پیشکش

## دفاع احناف لائبریری

سینکڑوں کتب کا بیش بہا ذخیرہ

ماخوذ: مجلہ الاجماع

[Www.AlnomanMedia.com](http://www.AlnomanMedia.com)

[AlnomanMediaServices@gmail.com](mailto:AlnomanMediaServices@gmail.com)

[Facebook.com/AlnomanMediaServices](https://www.facebook.com/AlnomanMediaServices)

"دفاع احناف لائبریری" موبائل ایپلیکیشن پلے سٹور سے ڈاؤنلوڈ کریں

App Link: <http://tinyurl.com/DifaEahnaf>

## فہرست مضامین

۸	تقریظ مولانا سلیم اللہ خان صاحب	۱
۹	تقریظ مولانا فیوض الرحمن صاحب	۲
۱۰	نخن ہائے گفتنی	۳
۱۲	حرفے چند	۴
۱۸	باب اول	۵
۱۹	مسئلہ صفات کا اجمالی تعارف	۶
۲۰	صفات کے بارے میں مختلف مسالک	۷
۲۲	صفات باری تعالیٰ کے بارے میں چند قواعد	۸
۲۴	اللہ تعالیٰ کی ذات کے تعارف میں اہل علم کے ارشادات	۹
۲۷	حضرات اہل حدیث کا مسلک	۱۰
۳۳	دلائل	۱۱
۳۴	سلف صالحین کی عبارات	۱۲
۳۶	حضرات اہل حدیث کے مسلک پر تبصرہ و تجزیہ	۱۳
۴۱	باب دوم	۱۴

۱۵	اہل سنت والجماعت کا مذہب	۴۳
۱۶	تفویض	۴۷
۱۷	امام اوزاعی رحمہ اللہ	۴۸
۱۸	امام مالک، امام ثوری اور امام لیث بن سعد رحمہم اللہ	۴۸
۱۹	سفیان بن عیینہ رحمہ اللہ	۴۹
۲۰	امام محمد رحمہ اللہ	۴۹
۲۱	امام احمد بن حنبل رحمہ اللہ	۵۰
۲۲	امام حمیدی رحمہ اللہ	۵۰
۲۳	امام ترمذی رحمہ اللہ	۵۱
۲۴	محدث عبدالرحمن ابن منندہ رحمہ اللہ	۵۲
۲۵	امام بیہقی رحمہ اللہ	۵۴
۲۶	امام خطابی رحمہ اللہ	۵۳
۲۷	خطیب بغدادی رحمہ اللہ	۵۳
۲۸	امام الحرمین رحمہ اللہ	۵۶
۲۹	حافظ ابن الصلاح رحمہ اللہ	۵۶
۳۰	امام ابن قدامہ الحنبلی رحمہ اللہ	۵۷
۳۱	حافظ ابن حجر رحمہ اللہ	۵۸
۳۲	ملا علی قاری رحمہ اللہ	۵۸

۵۹	تاویل	۳۳
۶۰	حضرت ابن عباس رضی اللہ عنہما	۳۴
۶۰	حضرت ابو موسیٰ اشعری رضی اللہ عنہ	۳۵
۶۰	حضرت عکرمہ وقتادہ رحمہما اللہ	۳۶
۶۱	امام احمد بن حنبل رحمہ اللہ	۳۷
۶۱	امام ترمذی رحمہ اللہ	۳۸
۶۲	امام بیہقی رحمہ اللہ	۳۹
۶۴	محدث ابن حبان وخطابی رحمہما اللہ	۴۰
۶۴	امام قرطبی رحمہ اللہ	۴۱
۶۵	شارح بخاری علامہ کرمانی رحمہ اللہ	۴۲
۶۵	شارح بخاری علامہ ابن منیر رحمہ اللہ	۴۳
۶۵	امام راغب اصفہانی رحمہ اللہ	۴۴
۶۶	حافظ ابن حجر رحمہ اللہ	۴۵
۶۷	اشاعرہ و ماتریدیہ	۴۶
۶۹	اشاعرہ و ماتریدیہ کی تبدیع کا مسئلہ	۴۷
۷۰	پہلی وجہ	۴۸
۷۱	دوسری وجہ	۴۹
۷۳	تیسری وجہ	۵۰

۵۱	چوتھی وجہ	۷۳
۵۲	پانچویں وجہ	۷۶
۵۳	اشاعرہ کی تکفیر کا مسئلہ	۸۲
۵۴	حضرات اہل حدیث اور علم کلام	۸۵
۵۵	مسئلہ تاویل اور حدود و شرائط	۸۹
۵۶	تاویل	۸۹
۵۷	تفسیر	۹۰
۵۸	کیا تاویل و تفسیر میں فرق ہے؟	۹۰
۵۹	اہل بدعت اور اہل سنت کی تاویلات میں فرق	۹۱
۶۰	محکمات میں تاویل کیوں نہیں؟	۹۱
۶۱	مؤول کی شرائط	۹۲
۶۲	باب سوم	۹۵
۶۳	چند متفرق فوائد	۹۵
۶۴	کیا امام اعظم ابوحنیفہ رحمہ اللہ نے تاویل سے منع فرمایا؟	۹۵
۶۵	کیا امام اعظم رحمہ اللہ نے جہت باری تعالیٰ کے منکر کو کافر قرار دیا ہے؟	۹۸
۶۶	دعا میں آسمان کی طرف رخ کیوں کیا جاتا ہے؟	۱۰۰
۶۷	کیا ”حدیث الجاریۃ“ اللہ تعالیٰ کے مقام پر صریح دلیل ہے؟	۱۰۲
۶۸	فخر الاسلام کے نزدیک تشابہ کا مطلب	۱۰۵

۶۹	نصوص صفات تشابہ المعنی ہیں یا تشابہ اللفظیہ؟	۱۰۷
۷۰	اہل سنت عقائد میں اشاعرہ کے مقلد کیوں؟	۱۰۸
۷۱	نصوص تشابہات کی حکمت	۱۱۰
۷۲	مجسمہ و مشبہہ کسے کہتے ہیں اور ان کا حکم کیا ہے؟	۱۱۲
۷۳	اہل سنت کون ہیں؟ علامات و عقائد اہل سنت	۱۱۵
۷۴	اتباع محکمات	۱۱۶
۷۵	تشابہات کو مدار نہ بنایا جائے	۱۱۶
۷۶	تاویل میں جزم اختیار نہ کرنا	۱۱۶
۷۷	عقل و درایت سے کام لینا	۱۱۷
۷۸	اعتدال	۱۱۷
۷۹	سواد اعظم	۱۱۷
۸۰	”ما أنا علیہ وأصحابی“ کی حامل جماعت	۱۱۸
۸۱	اتباع ہوئی سے اجتناب	۱۱۸

## تقریظ

استاذ المحمد ثین حضرت مولانا سلیم اللہ خان صاحب زید مجدہ

بسم اللہ الرحمن الرحیم

الحمد لله وكفى وسلام على عباده الذين اصطفى

وبعد! زیر نظر رسالہ مولانا محمد سفیان عطا، استاذ الحدیث مدرسہ عثمان بن عفان سکھانی کالونی ڈیرہ غازی خان مدظلہ کا تالیف کردہ ہے، جس میں مولوی صاحب نے دلائل سے ثابت کیا کہ غیر مقلد تجسیم، تشبیہ و تعطیل، جب کہ اہل سنت تفویض یا تاویل کے قائل ہیں۔

راقم نے سرسری طور پر رسالہ کو دیکھا اور مفید پایا۔ نیز اور بھی قیمتی مباحث و مضامین آگئے ہیں۔

اللہ تعالیٰ اس شاندار خدمت کو حسن قبول عطا فرمائے اور مزید علمی خدمات کی توفیق نصیب فرمائے، آمین۔

سلیم اللہ خان

جامعہ فاروقیہ کراچی

۲۹ رمضان ۱۴۳۴ھ / ۸ اگست ۲۰۱۳ء



## مضامین گفتنی

بسم الله الرحمن الرحيم

الحمد لله رب العالمين، والصلاة والسلام على سيد المرسلين وعلى آله

وصحبه أجمعين.

اما بعد!

(۱) مسئلہ صفات ان معرکہ الآراء مسائل میں سے ہے، جس پر قدیم و جدید اداروں میں بہت کچھ لکھا جا چکا ہے، لیکن عرب کے موجودہ سلفی حضرات نے اس پر خامہ فرسائی کر کے اسے عامیانہ موضوع بنادیا ہے۔ ان کی جدوجہد کا محور یہ ہے کہ کسی طرح اس مسئلے کو حق و باطل کا حقیقی معیار اور سنت و بدعت کی امتیازی علامت قرار دیا جائے، چنانچہ مقامات مقدس کے دینی تعلیمی اداروں میں سینکڑوں مقالات صرف اس موضوع پر لکھے جا چکے ہیں۔

کس قدر افسوس ناک امر ہے! جن تعلیمی اداروں کی ذمہ داری (علمی و عملی مصادر سے کئی، الحادی بھنور میں پھنسی) امت مسلمہ کو کامیابی کے ساحل سے ہٹنا کرنا تھا، وہ ادارے چند فروعی مسائل میں الجھ کر شرک و بدعت کے فیصلوں سے امت میں انتشار و افتراق کا فریضہ انجام دے رہے ہیں۔

انہیں کی تقلید میں ہندو پاک کے اہل حدیث حضرات بھی دینی غیرت سے سرشار ہو کر اس نازک مسئلے میں کود گئے اور اعلان حق کے جذبے میں اپنے اسلاف (حضرت میاں نذیر حسین محدث دہلوی رحمہ اللہ تعالیٰ اور مولانا ثناء اللہ امرت سری رحمہ اللہ تعالیٰ) کے موقف سے بھی نظریں چرا گئے، چنانچہ چند غرصے سے مختلف رسائل و جرائد میں اس موضوع کو عنوان بنا کر اشعری العقیدہ محدثین، فقہاء، متکلمین کے متعلق اظہار خیال کرتے ہوئے افراط و تفریط سے کام لیا جا رہا ہے، اس صورت حال میں سلف صالحین کا دفاع کرتے ہوئے حضرت مولانا سفیان عطا صاحب نے یہ رسالہ بادلِ نخواستہ اور جواب آں غزل کے طور پر تحریر فرمایا، جس میں نہ صرف اپنے موضوع

اور  
سید  
محمد  
نذیر  
حسین

سے انصاف کیا، بلکہ اس نازک مسئلے سے متعلقہ چند ضمنی مباحث بھی زیر قلم لے آئے، جس کی تحسین استاذ الحمد شین شیخ الحدیث حضرت مولانا سلیم اللہ عثمان صاحب زید بندہ نے بھی اپنی تقریر میں فرمائی ہے۔

(۲) البتہ موصوف نے ایک ضمنی موضوع کو بالکل نظر انداز کر دیا ہے، وہ ہے: صفات کی تفہیم اور عقائد کے اثبات میں عقل کا مقام۔ اہل سنت والجماعت اثبات عقائد میں عقل کی طرح عقل کو بھی معتبر گردانتے ہیں اور اس دائرہ کار کی تحدید بھی کرتے ہیں، چنانچہ شیخ الاسلام علامہ ابن تیمیہ رحمہ اللہ ”منہاج السنۃ“ میں لکھتے ہیں:

للمؤمنات: ”ثم المثبتون الصفات، منهم من يثبت الصفات المعلومه بالسمع، كما يثبت الصفات المعلومه بالعقل، وهذا قول أهل السنة الخاصة أهل الحديث ومن وافقهم، وهو قول أئمة الفقهاء وقول أئمة الكلام من أهل الإثبات“.

(منہاج السنۃ: ۱/۲۰۴)

لیکن موجودہ دور کے اہل حدیث بمفہوم غیر مقلدین، اثبات عقائد میں عقل کو جزء معطل قرار دے کر کئی پیچیدگیوں کا شکار ہو گئے، اگر مولانا موصوف اس زاویے سے بھی بحث کرتے تو کیا خوب ہوتا!

(۳) معلوم نہیں مسائل عملیہ میں امام بخاری اور حافظ ابن حجر عسقلانی رحمہما اللہ کا سہارا لینے والے صفات کے باب میں ان سے اپنی راہیں جدا کیوں کر لیتے ہیں، چنانچہ حال ہی میں ایک اہل حدیث عالم نے امام بخاری رحمہ اللہ کی ”کتاب التوحید“ کا ترجمہ کرتے ہوئے جہاں جہاں صفات کی بحث میں امام بخاری رحمہ اللہ نے سلف صالحین کے مسلک کے موافق تاویل سے کام لیا، وہاں حاشیہ لگا کر اس کی تعلیل کر دی (گئی) یہی حال حافظ ابن حجر رحمہ اللہ کی تصنیفات سے کیا جا رہا ہے، بلکہ عرب کے ایک محقق صاحب تو حافظ صاحب کو اشاعرہ کے مسلک کا ”محض ناقل“ قرار دے کر انہیں سلفی بنانے پر تل گئے۔ براہو تعصب کا، بدہیات تک کا منکر بنا دیتی ہے، حالانکہ مشہور محدث حافظ ابن حبان رحمہ اللہ کو نفی حد کے مسئلے پر کرامیہ فرقے کی طرف سے ”بجستان“ سے نکالے جانے پر جو تبصرہ علامہ ذہبی رحمہ اللہ نے کیا، اس پر گرفت کرتے ہوئے

حافظ ابن حجر رحمہ اللہ لکھتے ہیں:

”قلت: قوله (الذهبي): ..... نازل .....: والحق أن

الحق مع ابن حبان فيها، ما هذا إلا تعصب زائد على

المتأولين“. (لسان الميزان: ۹/۶، ۱۰)

ان حضرات کے تعصب کا اندازہ ”تاریخ علماء اہل حدیث“ کی فہرست پر نظر دوڑا کر لگایا جاسکتا ہے، جس میں بعض عملی فروعی مسائل کی موافقت کی بناء پر ایسے علماء کرام کو بھی اہل حدیث کی صف میں کھڑا کر دیا، جو عقیدے کے اعتبار سے خالص اشعری تھے۔ اپنے قد کاٹھ کو نمایاں کرنے کے لیے غیر سنجیدہ افعال اہل علم کو زیب نہیں دیتے۔

(۴) حضرت مولانا محمد سفیان عطا صاحب جو جامعہ خیر المدارس ملتان کے جواں سال فاضل ہیں اور جامعہ فاروقیہ کراچی میں تخصص فی الادب سے بھی فیض پایا ہے، فی الوقت جامعہ عثمان بن عفان سکھانی کالونی ڈی جی خان شہر کے شیخ الحدیث ہیں۔ حدیث اور عقائد پر گہری نظر رکھتے ہیں۔ سلف صالحین کے دفاع پر مبارک باد دیتے ہوئے اس رسالے کی تالیف پر محمد بن محمد ابو حامد الموصلی الشافعی رحمہ اللہ کے یہ اشعار نذر کرتا ہوں:

قصمتُ ظهور جماعة التعطيل

هزمتُ ذوي التشبيه والتمثيل

بأدلة الأخبار والتنزيل

ألقاه فرط الجهل بالتضليل

قامتْ بإثبات الصفات (أدله)

وطلائع التنزيه لما أقبلت

فالحق صرنا إليه جميعنا

من لم يكن بالشرع مقتديا فقد

(طبقات الشافعية: ۳/۴۰)

اللہ تعالیٰ اس کاوش کو قبول فرمائے اور اسے ہدایت کا ذریعہ بنائے، آمین۔

سمیع الرحمن

۳۶/۱/۲۰ھ

استاذ و رفیق شعبہ تصنیف و تالیف

جامعہ فاروقیہ شاہ فیصل کالونی کراچی

أدلة

ع

بِسْمِ اللَّهِ الرَّحْمَنِ الرَّحِيمِ

### حرفے چند

الحمد لله رب العلمين حمد الشاكرين، والصلوة والسلام على  
رسوله الكريم محمد خاتم النبيين و على آله وصحبه أجمعين .

کسی مذہب کی تعلیمات کو دو حصوں میں تقسیم کیا جاسکتا ہے۔  
(۱) مخصوص افعال و اعمال جو عبادات، معاملات، معاشرت اور اخلاق سے متعلق  
ہوتے ہیں۔

(۲) مخصوص افکار جنہیں ”عقائد“ بھی کہا جاتا ہے۔  
افکار و اعمال کی ترکیب اگر اس قسم کی ہو کہ وہ چند افراد کے لیے قابل قبول ہو، تو پھر  
اس مذہب کے پیروکار بھی گنے چنے ہوں گے۔ اس کے برعکس اگر ان افکار و اعمال  
میں آفاقیت ہو اور وہ تمام بنی نوع بشر کے لیے یکساں ہوں، تو پھر مذہب بھی عالمگیر اور آفاقی  
ہوگا۔

اسلام ایک مقبول، عالمگیر اور آفاقی مذہب ہے، اس کی تعلیمات کسی بھی طبقہ کے  
کسی بھی فرد کے لیے اس طرح قابل قبول ہیں، جس طرح ایک سچے مخلص اور پاکباز مسلمان  
کے لیے ہیں۔ اسلامی تعلیمات کے محاسن میں سے ایک حسن یہ بھی ہے کہ ان میں کسی قسم کی  
پیچیدگی، انغلاق، تعارض و تناقض، یا ایسا مفہوم نہیں پایا جاتا جو ناقابل فہم یا ناقابل حل ہو۔

اس کے مقابلہ میں دیگر مذاہب کی حالت سب کے سامنے ہے۔ ﴿فَأَمَّا الزَّبَدُ  
فَيَذْهَبُ جُفَاءً وَأَمَّا مَا يَنْفَعُ النَّاسَ فَيَمْكُثُ فِي الْأَرْضِ﴾ (الرعد: ۱۷) پاک و ہند

میں حضرات اہل حدیث نے جہاں اعمال میں مسالک اہل سنت مسالک ارجحہ سے علیحدگی اختیار کی ہے، وہاں انہوں نے عقائد میں بھی جمہور اہل اسلام اشاعرة و ماتریدہ کی مخالفت کی ہے۔

مسئلہ ”صفات باری تعالیٰ“ ان مسائل میں سے ہے جن میں حضرات اہل حدیث نے مشہور بدعتی فرقہ ”کرامیہ“ کے مسلک کو اختیار کیا ہے۔ یہ حضرات ﴿بِإِذْنِ اللَّهِ فَوْقَ أَيْدِيهِمْ﴾ (الفتح: ۱۰) جیسی نصوص کو ظاہری معانی پر محمول کرتے ہیں اور اللہ کیلئے ہاتھ ثابت کرتے ہیں۔

ہندوستان کے مشہور اہل حدیث عالم مولانا عطاء اللہ حنیف نے ”حیات شیخ الاسلام ابن تیمیہ رحمہ اللہ“ میں واضح اقرار کیا ہے کہ ان نصوص کو اعضاء کا معنی دینے میں کوئی نقص ثابت نہیں ہوتا (۱)۔ اسی طرح عرب کے ایک سلفی عالم شیخ ابن العثیمین نے بھی تصریح کی ہے کہ اللہ تعالیٰ اپنے ہاتھوں سے کام کرتے ہیں (۲)۔ اس کے ساتھ ساتھ یہ حضرات یہ بھی کہتے ہیں کہ ان اعضاء کو اعضاء نہ کہیں (۳)، حالانکہ یہ واضح طور پر عقل کے خلاف ہے کہ ہاتھ کو ہاتھ نہ کہا جائے۔

فتح الباری کے ایک سلفی محشی ”من فوق سبع سموات“ کے تحت لکھتے ہیں:

”إثبات الفوقية لله حق ..... والصواب الذي دلت

عليه النصوص و أقره أهل السنة أن الله موصوف بفوقية الذات

و فوقية القدر وفوقية القهر“ .

(۱) حیات شیخ الاسلام، ص: ۴۳۶ .

(۲) شرح عقيدة واسطية: ۱۵۸/۱ .

(۳) شرح العقيدة الطحاوية، ص: ۱۵۴ .

یعنی: اللہ تعالیٰ اپنی ذات کے ساتھ بھی بلند ہیں، جب کہ محدثین اس کی نفی کرتے ہیں۔

حافظ ابن حجر نقل کرتے ہیں:

”ولا يستحيل وصفه تعالى بالفوق على المعنى الذي يليق بجلاله لا على المعنى الذي يسبق إلى الوهم من التحديد الذي يفضي إلى التشبيه“۔ (۴)

اور خود امام احمد اس جیسی نصوص کے متعلق فرماتے ہیں:

”ہم ان پر ایمان لاتے ہیں اور ان کی تصدیق کرتے ہیں۔ لیکن ان احادیث میں ثابت اللہ تعالیٰ کی صفات کی کیفیت اور معنی متعین نہیں کرتے“۔ (۵)

قرآن پاک میں ارشاد خداوندی ہے: ﴿ليس كمثله شيء﴾ (الشوریٰ: ۱۱) اس نص کا تقاضہ ہے کہ اللہ کی ذات و صفات مخلوقات کی ذات و صفات سے بالا ہیں اور ان دونوں میں تنزیہ اُس ذات کا حق ہے۔ جب کہ حضرات اہل حدیث کا مسلک صفات کے باب میں متعارض اور ناقابل فہم ہے۔

امام ابواسحاق الشاطبی فرماتے ہیں:

”عقائد ایسے ہوں کہ جو قابل فہم اور سادے ہوں تاکہ عوام الناس کے لیے قابل قبول ہوں، وگرنہ یہ شریعت کے مزاج کے خلاف ہے کہ وہ مشکل عقائد کا مکلف بنائے“۔

(۴) فتح الباری: ۵۱۵/۷۔

(۵) لمعة الاعتقاد، ص: ۲۰۔

فرماتے ہیں:

”ومنها: أن تكون التكاليف الاعتقادية والعملية مما يوسع الأُمِّيَ تعقلها ليسعه الدخول تحت حكمها. أما الاعتقادية بأن تكون من القرب للفهم والسهولة على العقل بحيث يشترك فيها الجمهور، من كان منهم ثاقب الفهم أو بليدا فإنها لو كانت مما لا يدركه إلا الخواص لم تكن الشريعة عامة ولم تكن أُمِّيَّة وقد ثبت كونها ذلك فلا بد أن تكون المعاني المطلوب علمها واعتقادها سهلة المأخذ.“ (۶)

اس عبارت کو ملاحظہ فرمانے کے بعد ذرا ایک نگاہ حضرات اہل حدیث کے مسلک پر بھی ڈال لیے کہ ”ید اللہ“ سے ہاتھ مراد ہے، لیکن ہاتھ عضو نہیں۔

اس کے مقابلہ میں اہل سنت والجماعت کا مسلک یہ ہے کہ ان نصوص کے مرادی معانی اللہ کے علم میں ہیں، ان کے معانی سے بحث نہ کی جائے، یا پھر ان کی مناسب (تو) تہ جیہات کر دی جائیں۔ پس حضرات اہل حدیث کے لئے مناسب یہ ہے کہ وہ اس باب میں جمہور اہل اسلام کے مسلک کو ہی اپنائیں۔

برصغیر پاک و ہند اور عرب کے سلفی حضرات اور اہل حدیث مسئلہ صفات میں علامہ ابن تیمیہ کے خوشہ چیں ہیں۔ اور علامہ نے یہ مسئلہ ان بعض حنابلہ سے لیا جو خود اہل مذہب حنابلہ کے ہاں غیر معتبر تھے۔

حضرت علامہ موصوف اس مسئلہ میں زبردست متعارض نظریات کے پر زور موید

و مبلغ ہیں۔ اس موضوع پر ان کی اور ان کی روش اختیار کرنے والے دیگر اہل علم کی تاہنات کا مطالعہ کرتے ہوئے قاری یہ فیصلہ نہیں کر پاتا کہ تجسیم کی تائید، ورنہ یہ یا پھر تردید؟

بعض سنجیدہ اہل حدیث حضرات کو علامہ سے یہی شکوہ ہے (۷)، پس ﴿ایس﴾  
 کمثلہ شیئ ﴿الشوری: ۱۱﴾ ایک محکم نص ہے، جس کا تقاضہ یہ ہے کہ آیات - منات کا  
 ظاہری مطلب بھی اگر تشبیہ کا حامل ہو تو اس کا انکار کیا جائے اور معنی مرادی اللہ کے سپرد کیا  
 جائے۔ ”کل من عند ربنا، وما یذکر إلا أولوا الالباب“۔ (آل عمران: ۷)

اس موضوع پر ایک عرصہ سے لکھا جا رہا ہے۔ احباب کی زبانی معلوم ہوا ہے کہ  
 ماہنامہ محدث لاہور اور ماہنامہ الاحیاء لاہور نے اس پر مفصل مضامین شائع کئے ہیں۔ جن  
 میں اہل سنت پر بہت سے اعتراضات بھی وارد کئے گئے ہیں۔ راقم نے اس موضوع پر کچھ  
 نئے گوشے تحریر کر دیئے ہیں، جن سے اس موضوع پر مطبوعہ کتب عموماً خالی ہیں۔ امید ہے کہ  
 رسالہ قارئین کیلئے فائدہ مند ثابت ہوگا۔



## باب اول

- ۱..... مسئلہ صفات کا اجمالی تعارف اور مختلف مسائل
- ۲..... اللہ تعالیٰ کی ذات و صفات کے بارے میں ارشادات ائمہ اور چند اساسی قواعد  
  - ۱
  - ۲
- ۳..... حضرات اہل حدیث کا مسلک اور دلائل
- ۴..... حضرات اہل حدیث کے دلائل پر تبصرہ و تجزیہ

سایم نے دے صفحہ پر

## ۱۔ مسئلہ صفات کا اجمالی تعارف

قرآن و سنت میں اللہ جل شانہ کی ذات با برکات کے تعارف میں آپ کی صفات کو بیان کیا گیا ہے۔ صفت، وصف ہی کا نام ہے۔ لغت میں مخلوقات کیلئے وصف و صفت جس طرح عمدگی کے لئے استعمال ہوتا ہے، ایسے ہی برائی کے لئے اسی لفظ کو استعمال کیا جاتا ہے، جیسے: کسی کا بہادر ہونا یا بزدل ہونا۔

مخلوقات کے برعکس اللہ جل شانہ میں جو صفات ہیں وہ محض عمدہ ہی عمدہ ہیں۔ ان میں نقص کا شائبہ تک نہیں۔ (سبحان الذي تقدست أسمائه وصفاته)  
اہل علم نے صفات کی دو قسمیں کی ہیں۔ ۱: ذاتیہ۔ ۲: فعلیہ (۱)۔

### ذاتیہ:

اس کی تعریف امام بیہقی رحمہ اللہ کے بقول یہ ہے کہ جن صفات سے اللہ تعالیٰ ازل تا ابد متصف ہیں وہ ذاتیہ ہیں۔ جیسے: حیات، قدرت، علم، ارادہ، سمع و بصر اور کلام۔ بعض اہل علم نے ان صفات کو ایک شعر میں جمع فرمایا ہے:

حي عليم قدیر له الكلام      باق سمیع بصیر ما أراد جری (۲)  
حضرت مجدد رحمہ اللہ نے ”مکتوبات“ میں ”تکوین“ کا بھی شمار کیا ہے (۲۳۳/۲)۔

### فعلیہ:

وہ صفات ہیں جن سے اللہ پاک ازل سے متصف نہیں، لیکن ابد تک متصف ہیں۔ جیسے: خالق ہونا، رازق ہونا (۳)۔

(۱) فتح الباری: ۱۳/۴۳۶، شرح فقہ الاکبر، ص: ۲۱۔

(۲) طبقات الشافعیہ۔

(۳) فتح الباری: ۱۳/۴۳۶۔

ان قسموں کی اور تعریفات بھی منقول ہیں (۴)، اور جن انصوص میں اللہ تعالیٰ کے لئے ان صفات کو بیان کیا گیا ہے اور مخلوقات کیلئے بھی ثابت کیا گیا ہے۔ جیسے: ہاتھ، پاؤں، پنڈلی اور اترنا، غصہ ہونا، خوش ہونا۔ تو ان میں اعضاء و جوارح والی صفات کو ذاتیہ کے ساتھ اور دوسری قسم کو فعلیہ کے ساتھ ملا دیا گیا ہے، جیسا کہ حافظ ابن حجرؒ نے نقل فرمایا ہے۔

نیز آسان لفظوں میں یوں کہا جاسکتا ہے کہ ذاتیہ اور فعلیہ دونوں دو قسموں پر ہیں۔

(۱) ذاتیہ محکمت: جیسے صفات سبعہ یا ثمانیہ۔

(۲) ذاتیہ متشابہات: جیسے ہاتھ پاؤں پنڈلی۔

(۳) فعلیہ محکمت، جیسے: مارنا، زندہ کرنا، رزق دینا۔

(۴) فعلیہ متشابہات، جیسے اترنا، خوش ہونا، ہنسنا۔

ان صفات متشابہات کی افہام و تفہیم میں بدعتی فرقوں جیسے: معتزلہ، کرامیہ، مجسمہ، وغیرہا سے اہل سنت کا اختلاف رہا ہے اور آج حضرات اہل حدیث اور سلفی حضرات کا نظریہ بھی اس باب میں اہل سنت کے مخالف ہے۔

### صفات کے بارے مختلف مسالک

ان صفات متشابہات کی افہام و تفہیم میں اہل سنت والجماعت کے علاوہ سب فرقوں نے افراط و تفریط سے کام لیا ہے، حالانکہ ”أمة وسطا“ کے پیش نظر ان کی تشریح و تاویل میں اعتدال ضروری تھا۔ بہر کیف ان مختلف فرقوں کے مختلف نظریات حسب ذیل ہیں:

مُشَبَّہہ:

یہ وہ لوگ تھے جن کا نظریہ یہ تھا کہ اللہ تعالیٰ اپنی صفات میں اپنی مخلوقات کی طرح

ہیں۔ اللہ تعالیٰ کے ہاتھ، پاؤں، انگلی، چہرہ، آنکھ، سب انسانی اعضا کی طرح ہیں۔  
اکابر اہل علم نے اس فرقہ کی تکفیر کی ہے، مثلاً: امام نووی رحمہ اللہ نے ”شرح  
مہذب، باب صفة الصلاة“ (۵)، امام قرطبی نے ”التذکار“ اور ابو منصور البغدادی نے  
”اصول الدین“ میں اس فرقہ کی تکفیر کی ہے۔ (۶)

ان میں ایک فرقہ وہ بھی ہے کہ جو اللہ کے لئے ”جسم، لا کالاجسام“ کا  
نظریہ رکھتا ہے۔ اہل علم نے اس فرقہ کو بھی ”مُشَبَّہ“ میں شمار کیا ہے۔ یہ نظریہ گذشتہ زمانے  
میں محمد بن کرام کا تھا البتہ اس فرقہ کی تکفیر نہیں کی گئی۔ موجودہ زمانے میں یہ مسلک اہل  
حدیث کا ہے۔ (۷)  
مُعْطَلہ:

اس سے مراد معتزلہ، جہمیہ اور خوارج ہیں، جو صفات کی تاویلات کے درپے  
ہیں۔ ”فرقہ مشبہ“ نے نصوص صفات کے ظاہر کو ہی پیش نظر رکھا اور عقل کو بالائے طاق رکھ  
کر ”حمل النصوص على الظواهر المحضة“ کے عقیدہ کو اپنایا۔ ان کے مقابلہ میں  
”فرقہ معطلہ“ نے نصوص کے مقابلہ میں عقل کو ترجیح دی اور تاویلات کے درپے ہوئے۔  
بظاہر ان لوگوں نے ”تنزیہ“ اختیار کی، لیکن یہ تنزیہ میں افراط و تفریط کا مظاہرہ تھا۔  
اہل سنت والجماعت نے اعتدال کی راہ اپنائی اور صفات میں محکمت کو اصل اور  
متشابہات کو ثانوی حیثیت دی۔ اہل سنت والجماعت نے جن محکمت وقواعد کو سامنے رکھا وہ  
حسب ذیل ہیں:

(۵) إشارات المرام، ص: ۲۰۰ .

(۶) أنوار الباری: ۴۳۷/۱۹ .

(۷) میزان الاعتدال: ۲۱/۴ .

## ۲: صفات باری تعالیٰ کے بارے چند قواعد

اللہ جل شانہ کی ذات، صفات میں سورۃ الاخلاص ”راں القواعد“ کی حیثیت رکھتی ہے۔ بعض اہل علم کے بقول اس سورت میں چالیس بدعتی فرقوں کی تردید کی گئی ہے (۸)۔ اس سورت اور دیگر نصوص کی روشنی میں چند قواعد پیش خدمت ہیں:

(۱) اللہ تعالیٰ واحد لا شریک ہیں۔

سورۃ الاخلاص کی پہلی آیت سے معلوم ہوتا ہے کہ اللہ جل شانہ واحد لا شریک ہیں۔ اس نص کا تقاضہ ہے کہ اس کی ذات و صفات کے لئے ایسا مفہوم نہ اختیار کیا جائے کہ جس سے اس کی وحدانیت پر اثر ہو۔

(۲) اللہ تعالیٰ غنی و مستغنی ہیں۔

سورۃ الاخلاص کی دوسری آیت سے معلوم ہوتا ہے کہ وہ ذات غنی مستغنی اور بے نیاز ہے، لہذا اللہ کے لئے کوئی ایسی صفت ثابت کرنا جس سے اس کا محتاج ہونا ثابت ہو، ناجائز ہے۔ اگرچہ یہ احتیاجی علت و سبب کے درجہ میں ہو۔

(۳) اللہ تعالیٰ ذات و صفات میں پاک ہیں۔

﴿سبحان الذی بیدہ﴾ (یس: ۸۳) جیسی نصوص سے مفہوم ہوتا ہے کہ وہ ذات پاک اور منزہ ہے، لہذا ایسی صفت جس سے اس کی ”تنزیہ“ پر اثر ہو، اس کی شان کے لائق نہیں۔

(۴) اللہ تعالیٰ مثل سے پاک ہیں۔

﴿لیس کمثله شیع﴾ (شوری: ۱۱) اس آیت سے اللہ کا مخلوقات کی مشابہت سے پاک ہونا معلوم ہوتا ہے۔ یہ پاکی جس طرح ذات سے متعلق ہے، اسی طرح

(۸) اشارات المرام .

صفات سے بھی متعلق ہے۔

اس آیت کی روشنی میں معلوم ہوا کہ کوئی ایسا عقیدہ و نظریہ اس کے بارے میں رہنا کہ جس سے اس کی ذات و صفات میں ”تشبیہ“ یا ”تجسیم“ لازم آئے، درست نہیں ہے۔  
(۵) اللہ تعالیٰ ازل سے ہیں۔

حدیث میں ارشاد ہے: ”كان الله ولم يك شئ“ اس کی روشنی میں معلوم ہوا کہ اللہ کا وجود ازل سے ہے۔ متکلمین کے ہاں ازل تا ابد موجود ذات کیلئے ”قدیم“ کا لفظ استعمال ہوتا ہے، پس اگر کسی نے ایسا عقیدہ اختیار کیا کہ جس سے اس ذات کے علاوہ کسی اور کا قدیم ہونا معلوم ہو، تو یہ شرک کے مساوی قرار دیا گیا ہے۔ (۹)  
(۶) اللہ تعالیٰ صفات سے متصف ہیں۔

﴿ولله الأسماء الحسنى﴾ (الأعراف: ۱۸۰) سے جس طرح اللہ کا اسماء حسنی سے متصف ہونا معلوم ہو رہا ہے، اسی طرح اس ذاتِ عالی کا صفات سے متصف ہونا بھی بالا جماع ثابت ہے، پس اللہ کی صفات سے انکار تعطیل ہے جو کہ درست نہیں۔  
یاد رہے کہ یہاں صفات سے مراد وہ معانی ہیں جو اللہ کیلئے ثابت ہیں ان معانی کا انکار ”تعطیل“ ہے، پس اگر کسی نے لفظ صفات کے ان نصوص پر اطلاق کا انکار کیا تو وہ اس کا منکر شمار نہ ہوگا۔ فإن العبرة بالمعاني، جیسا کہ علامہ ابن حزم ان نصوص پر صفات کا لفظ استعمال کرنے کے منکر ہیں اور ان کا یہ قول خلاف اجماع ہے۔ (۱۰)  
(۷) فائدہ مبہم۔

ہر وہ مفہوم جس سے اللہ تعالیٰ کی شانِ اقدس میں کمی و نقص کا شبہ ہو، تو وہ اللہ

(۹) مکتوبات امام ربانی: ۵۰۵۔

(۱۰) فتح الباری: ۴۳۶/۱۳۔

تعالیٰ کے لئے استعمال نہ ہوگا۔ مثال کے طور پر تصغیر میں کسی چیز کے قابلِ رتم ہونے کا مفہوم ہوتا ہے، اس لئے اللہ تعالیٰ کے اسماء میں تصغیر درست نہیں۔ حافظ ابن حجر فرماتے ہیں:

”و مما يستفاد أن ابن قتيبة ومن تبعه كالخطابي  
زعموا أنه مفعول من الأمن، قلبت الهمز هاء. وقد تعقب  
ذلك إمام الحرمين ونقل إجماع العلماء على أن أسماء  
الله لا تصغر“۔ (۱۱)

یعنی: اللہ تعالیٰ کی صفت ”مُہِیْمِن“ کے بارے میں ابن  
قتیبہ اور خطابی جو یہ رائے ظاہر کی کہ امن سے مصغر ہے، اسے امام  
الحرمین نے مخدوش قرار دیا ہے اور اہل علم کا اجماع نقل کیا ہے کہ اللہ  
تعالیٰ کے اسماء میں کوئی تصغیر نہیں ہوتی۔

اللہ کی ذات کے تعارف میں اہل علم کے ارشادات  
(۱) اللہ تعالیٰ کا جسم نہیں ہے۔

حافظ ابن حجر فرماتے ہیں: ”وقد تقرر أن الله ليس بجسم“۔ یعنی: یہ بات  
پکی ہے اور ثابت شدہ ہے کہ اللہ تعالیٰ جسم سے پاک ہیں۔ (۱۲)  
(۲) اللہ تعالیٰ کے ”ہاتھ“ صفت ہیں، عضو نہیں۔

قرآن و حدیث میں اللہ تعالیٰ کے لئے لفظ ”ید“ کا استعمال کیا گیا ہے، تو یہ صفت  
خداوندی ہے۔ عضو و آلہ جارحہ، یعنی: ہاتھ مراد نہیں۔ حافظ ابن حجر رحمہ اللہ فرماتے ہیں:  
”وفي الحديث إثبات اليمين صفة لله تعالى من

(۱۱) فتح الباری: ۴۴۸/۱۳۔

(۱۲) أيضاً۔

صفات ذاته، وليست جارحة خلافاً للمجسمة“۔ (۱۲)

(۳) اللہ تعالیٰ کان کے بغیر سنتے ہیں۔

قرآن و سنت میں مذکور ”سَمِيعاً“ سے مراد اللہ تعالیٰ کا بذریعہ کان سننا نہیں، بلکہ اللہ تعالیٰ کسی واسطے کی محتاجی کے بغیر اپنی قدرت سے سماع فرماتے ہیں۔ حافظ ابن حجر فرماتے ہیں: ”والله سبحانه يسمع المسموعات بدون الوسائط“۔ (۱۴)

(۴) اللہ جہت و کیفیت سے پاک ہیں۔

حافظ رحمہ اللہ فرماتے ہیں:

”وهو على وفق قوله في حديث الباب، كما ترون القمر إلا أنه منزّه عن الكيفية و الجهة“۔ (۱۵) ایک جگہ فرماتے ہیں: ”فإنكم ترونه في جهاتكم كلها، وهو متعال عن الجهة“۔ (۱۶)

(۵) اللہ تعالیٰ مکان سے پاک ہیں۔

مکان اپنے مکین کی تحدید کرتا ہے اور اسے ایک مخصوص دائرہ میں بند کر دیتا ہے۔ ظاہر ہے کہ یہ ایک نقص ہے اور اللہ تعالیٰ دیگر تمام نقائص کے ساتھ ساتھ اس نقص سے بھی پاک ہیں۔ امام خطابی رحمہ اللہ فرماتے ہیں: ”هذا يوهم المكان والله منزّه عن ذلك“۔ (۱۷)

(۱۳) فتح الباری: ۴۴۹/۱۳۔

(۱۴) أيضاً۔

(۱۵) أيضاً۔

(۱۶) أيضاً۔

(۱۷) أيضاً۔



(۶) اللہ تعالیٰ جہت خاص میں نہیں ہیں۔

قرآن پاک میں ارشاد ہے کہ ﴿وَكَلَّمَ اللَّهُ مُوسَىٰ تَكْلِيمًا﴾ (نساء: ۱۶۴) اس ارشاد کی تشریح میں حافظ رحمہ اللہ فرماتے ہیں کہ موسیٰ علیہ السلام کسی خاص جہت سے اللہ کے کلام کو نہ سنتے تھے، بلکہ سب اطراف سے سنتے تھے، کما أن موسیٰ لما كلمه الله، كان يسمعه من جميع الجهات. (۱۸)

(۷) اللہ تعالیٰ کا کلام حرف و صوت سے پاک ہے۔

امام بیہقی رحمہ اللہ فرماتے ہیں: ”والباري جلّ جلاله ليس بذي مخارج، فلا يكون كلامه بحرف وأصوات“. (۱۹)

یعنی: اللہ جل جلالہ کا کلام حرف و اصوات سے پاک ہے۔ حافظ رحمہ اللہ نے ایک دوسرے مقام پر تحریر فرمایا کہ ”کلام اللہ کو حرف و صوت پر مشتمل ماننا معتزلہ کا مذہب ہے۔“ (۲۰)

امام ابوحنیفہؒ فرماتے ہیں: ”والله يتكلم بلا آله ولا حروف والحروف مخلوقة“.

حافظ ابن حجر رحمہ اللہ فرماتے ہیں: ”وكلامه قديم أزلي“. یعنی: اللہ تعالیٰ کا کلام قدیم اور ازلی ہے اور حروف سے پاک ہے۔ (۲۱)

بطور خلاصہ حضرت ملا علی القاری رحمہ اللہ کی تحریر ملاحظہ ہو، جو انہی مذکورہ عبارات

(۱۸) فتح الباری: ۵۶۶/۱۳.

(۱۹) أيضاً.

(۲۰) فتح الباری: ۵۷۰/۱۳.

(۲۱) الفقه الأكبر، ص: ۳۲، فتح الباری: ۶۵۰/۱۳.

کی بہترین تلخیص ہے، فرماتے ہیں:

ومجمل الکلام وزبلۃ المرام: أن الواجب  
لا يشبه الممكن ولا الممكن يشبه الواجب، فليس  
بمحدود ولا معدود ولا متصور ولا متبعض ولا متحيز ولا  
متركب..... ولا متمكن في مكان لا علو ولا سفل ولا  
غيرهما ولا يجري عليه الزمان كما يتوهم المشبهة و  
المجسمة والحلولية“ (۲۲)

اس عبارت کا مطلب یہ ہے کہ مخلوقات کی صفات، مثلاً: محدود و معدود ہونا، مرکب و ذواجزاء ہونا، کسی مکان پر استقرار پکڑنا اور زمانے کا جاری ہونا، ان سب سے اللہ تعالیٰ کی ذات عالیہ بلند و بالا ہے۔

ان عبارات میں آپ نے ملاحظہ کیا کہ احناف، شوافع اور دیگر مذاہب کے اہل علم ایک ہی عقیدہ بیان کر رہے ہیں اور یہی اہل سنت والجماعت کا مذہب ہے۔

(۳) حضرات اہل حدیث کا مسلک اور دلائل

اگرچہ اجمالی طور پر ان حضرات کا مسلک بیان ہو چکا ہے، لیکن ہم یہاں قدرے تفصیل بحوالہ کتب دوبارہ نقل کر دیتے ہیں، تاکہ وضاحت ہو جائے۔

۱: احادیث و آیات صفات تشابہات ظاہر معانی پر محمول ہیں۔

۲: اہل حدیث عالم مولانا سید احمد حسن صاحب اپنی تفسیر ”احسن التفاسیر“ میں

فرماتے ہیں:

”آیات و احادیث صفات ظاہر معنوں پر محمول ہیں، ان میں کسی طرح کی تاویل

جائزہ رکھنا اہل سنت کا یہی طریقہ ہے۔“ (۲۳)

مولانا وحید الزمان نے بھی اپنی کتاب ”تیسیر الباری“ میں اس کو مذہب متقی قرار دیا ہے۔ (۲۴)

ان حضرات کے ہاں تاویل و تفویض کا مقام کیا ہے، وہ بھی ہم ذکر کر دیتے ہیں۔

۲: تاویل اور تفویض دونوں باطل ہیں۔

”فتح الباری“ کے ایک سافعی محشی تفویض و تاویل کے متعلق تحریر کرتے ہیں:

”أما التفويض والتاويل، فباطلان عند أهل السنة

والجماعة“۔ (۲۵) (۲۶)

ہم آگے بحوالہ تحریر کریں گے کہ سلفاً خلفاً، اہل سنت کا مسلک ”تفویض“ ہے یا

تاویل۔

اسی طرح حضرت علامہ ابن تیمیہ اپنی کتاب ”موافقة صحيح المنقول

لتصريح المعقول“ میں تفویض کو ملحدین کا بدترین قول قرار دیتے ہیں۔ (۲۷)

۳: اللہ کے ہاتھ ہیں، جن سے اللہ کام کرتے ہیں۔

اہل حدیث عالم عبدالرحمان گوہروی صاحب ”احسن التفسیر“ کے حاشیہ میں رقم

طراز ہیں:

(۲۲) أحسن التفسير: ۶۱/۱ .

(۲۴) تیسیر الباری: ۷۴۰/۶ .

(۲۵) حاشیہ فتح الباری: ۴۵۸/۱۳ .

(۲۶) حاشیہ فتح الباری: ۵۶۷، ۵۳۴/۱۳ .

(۲۷) کتاب مذکور: ۱۱۸۔

کی بہترین تلخیص ہے، فرماتے ہیں:

ومجمل الکلام وزباسة المرام: أن الواجب  
لا يشبه الممكن ولا الممكن يشبه الواجب، فليس  
بمحدود ولا معدود ولا متصور ولا متبعض ولا متحيز ولا  
مترکب..... ولا متمكن في مكان لا علو ولا سفلى ولا  
غيرهما ولا يجري عليه الزمان كما يتوهم المشبهة و  
المجسمة والحلولية“ (۲۲)

اس عبارت کا مطلب یہ ہے کہ مخلوقات کی صفات، مثلاً: محدود و معدود ہونا، مرکب و ذواجزاء ہونا، کسی مکان پر استقرار پکڑنا اور زمانے کا جاری ہونا، ان سب سے اللہ تعالیٰ کی ذات عالیہ بلند و بالا ہے۔

ان عبارات میں آپ نے ملاحظہ کیا کہ احناف، شوافع اور دیگر مذاہب کے اہل علم ایک ہی عقیدہ بیان کر رہے ہیں اور یہی اہل سنت والجماعت کا مذہب ہے۔

(۳) حضرات اہل حدیث کا مسلک اور دلائل

اگرچہ اجمالی طور پر ان حضرات کا مسلک بیان ہو چکا ہے، لیکن ہم یہاں قدرے تفصیل بحوالہ کتب دوبارہ نقل کر دیتے ہیں، تاکہ وضاحت ہو جائے۔

۱: احادیث و آیات صفات تشابہات ظاہر معانی پر محمول ہیں۔

۲: اہل حدیث عالم مولانا سید احمد حسن صاحب اپنی تفسیر ”احسن التفسیر“ میں

فرماتے ہیں:

”آیات و احادیث صفات ظاہر معنوں پر محمول ہیں، ان میں کسی طرح کی تاویل

بائز نہ رکنا اہل سنت کا یہی طریقہ ہے۔“ (۲۳)

”ولانا وحید الزمان نے بھی اپنی کتاب ”تیسیر الباری“ میں اس کو مذہب متفق قرار

دیا ہے۔ (۲۴)

ان حضرات کے ہاں تاویل و تفویض کا مقام کیا ہے، وہ بھی ہم ذکر کر دیتے ہیں۔

۲: تاویل اور تفویض دونوں باطل ہیں۔

”فتح الباری“ کے ایک سلفی محشی تفویض و تاویل کے متعلق تحریر کرتے ہیں:

”أما التفويض و التأويل، فباطلان عند أهل السنة

والجماعة“۔ (۲۵) (۲۶)

ہم آگے بحوالہ تحریر کریں گے کہ سلفاً خلفاً، اہل سنت کا مسلک ”تفویض“ ہے یا

تاویل۔

اسی طرح حضرت علامہ ابن تیمیہ اپنی کتاب ”موافقة صحيح المنقول

لصريح المعقول“ میں تفویض کو ملحدین کا بدترین قول قرار دیتے ہیں۔ (۲۷)

۳: اللہ کے ہاتھ ہیں، جن سے اللہ کام کرتے ہیں۔

اہل حدیث عالم عبدالرحمان گوہروی صاحب ”احسن التفاسیر“ کے حاشیہ میں رقم

طراز ہیں:

(۲۱) أحسن التفاسیر: ۶۱/۱ .

(۲۴) تیسیر الباری: ۷۴۰/۶ .

(۲۵) حاشیہ نفع الباری: ۴۵۸/۱۳ .

(۲۶) حاشیہ فتح الباری: ۵۶۷، ۵۳۴/۱۳ .

(۲۷) کتاب مذکور: ۱۱۸/۱۔

”خالص عربی زبان اور تفسیر سلف کی روت ”ید“ کے معنی واضح طور پر ہاتھ کے ہیں۔“ (۲۸)

یہی بات مولانا وحید الزمان نے بھی فرمائی ہے کہ اہل حدیث اللہ کے ہاتھوں اور ثابت کرتے ہیں۔ (۲۹)

شیخ ابن العثیمین ”شرح العقیدۃ الواسطیۃ“ میں لکھتے ہیں:

”فیہا إثبات الیدین للہ تعالیٰ، اللتین بہما یفعل، کالخلق.....  
وبہما یقبض..... وبہما یأخذ.“ (۳۰)

اس عبارت میں نہایت وضاحت سے اللہ تعالیٰ کے ہاتھوں سے کام لینا ذکر کیا گیا ہے، حالانکہ یہ نص قرآنی: ﴿اِذَا ارَادَ اللّٰهُ شَیْئًا اِنْ یَقُولْ لَہٗ کُنْ فِیْکُنْ﴾ (یس: ۸۳) اور ﴿لَیْسَ کَمِثْلِہٖ شَیْءٌ﴾ (شوریٰ: ۱۱) کے واضح خلاف ہے۔  
مولانا وحید الزمان لکھتے ہیں:

”اہل حدیث ان کی تاویل نہیں کرتے۔“ (۳۱)

۴: اللہ جسم و جہت سے متصف ہیں۔

مولانا وحید الزمان فرماتے ہیں:

”ہماری شریعت میں کوئی دلیل بھی اس امر کی نہیں کہ اللہ تعالیٰ جسم نہیں ہے یا جسم ہے اور جس طرح جسم کا اطلاق پروردگار پر

(۲۸) حاشیہ کتاب: ۷۷/۲۔

(۲۹) تیسیر الباری: ۷۱۴/۶۔

(۳۰) کتاب مذکور: ۱۵۸/۱۔

(۳۱) تیسیر الباری: ۷۱۴/۶۔

درست نہیں، ایسے ہی جسم کی نفی بھی درست نہیں (۳۲)۔ اللہ نے یا اس کے رسول ﷺ نے کہاں فرمایا کہ وہ اللہ جہت یا جسمیت سے پاک اور منزہ ہے؟ یہ دل کی تراشی ہوئی باتیں ہیں۔ (۳۳)  
۵: اللہ کے نزول سے عرش خالی ہو جاتا ہے۔

ایک روایت میں اللہ جل شانہ کے نزول کی بابت ارشاد فرمایا گیا ہے، جسے محدثین خصوصی رحمت و برکت سے تعبیر سمجھتے ہیں، مگر حضرات اہل حدیث کے نزدیک جب اللہ تعالیٰ نزول فرماتے ہیں تو عرش خالی ہو جاتا ہے، جیسا کہ مولانا وحید الزمان نے لکھا ہے۔ (۳۴)

۶: اللہ کا کلام حادث ہے، ازلی و قدیم نہیں۔  
مولانا وحید الزمان لکھتے ہیں:

”اس حدیث اور آیت سے امام بخاری رحمہ اللہ نے ثابت کیا کہ اللہ کا کلام اور حکم حادث ہوتا ہے..... اور ”رد“ ہوا ان لوگوں کا جو اللہ کا کلام قدیم اور ازلی جانتے ہیں، البتہ یہ صحیح ہے کہ اللہ کا کلام مخلوق نہیں..... باقی اس میں آواز ہے، حروف ہیں۔“ (۳۵)

ذرا کوئی ان صاحبان سے پوچھے کہ غیر مخلوق حادث کے ساتھ کیسے جمع ہو رہا ہے؟

(۳۲) تیسیر الباری: ۶/۷۱۴۔

(۳۳) تیسیر الباری: ۶/۷۳۲۔

(۳۴) تیسیر الباری: ۶/۷۳۴۔

(۳۵) تیسیر الباری: ۶/۷۵۶۔

مخلوق اور حدوث، غیر مخلوق اور قدیم کا تعلق چولی دامن کا ساتھ ہے۔ خود انہی نے بزرگ سید احمد حسن فرماتے ہیں:

”اہل سنت اور تمام سلف کا مذہب قرآن کے بارے میں یہ ہے کہ قرآن شریف قدیم اور خاص اللہ کا کلام ہے۔“ (۳۶)  
حافظ ابن حجر فرماتے ہیں کہ:

”إذ لافرق بين مخلوق وحادث لا عقلاً ولا نقلاً ولا عرفاً“۔ (۳۷) یعنی: مخلوق و حادث میں عقلاً، نقلاً اور عرفاً کوئی فرق نہیں۔

گویا یہ حضرات یوں کہہ رہے ہیں کہ قرآن مخلوق و غیر مخلوق ہے۔ اس لطیفہ کی نظیر بھی ملاحظہ فرمائیں۔

اہل علم کے ہاں مجعول اور مخلوق ہم معنی ہیں۔ ابو ہارون نامی ایک صاحب قرآن کے بارے میں یہ نظریہ رکھتے تھے کہ مجعول ہے، لیکن مخلوق نہیں۔

”و يعلم أن كل مجعول مخلوق، ويحجم عن النتيجة، ويقول لا أقول مخلوق ولكنه مجعول. وهذا عجب عجيب“۔ (۳۸)

باقی کلام اللہ کا حروف و اصوات سے مرکب ہونے کا حوالہ گزر چکا ہے کہ یہ معتزلہ کا مذہب ہے، اہل سنت کا نہیں۔ امام قرطبی ”فینادیہم بصوت“ کے تحت فرماتے ہیں:

(۳۶) أحسن التفاسیر: ۱۲/۵ .

(۳۷) فتح الباری: ۶۱۸/۱۳ .

(۳۸) تاریخ مختصر الدول، ص: ۱۳۹ .



”استدل به من قال بالحرف والصوت وأن الله يتكلم  
بذلك تعالى الله عما يقوله المجسمون والجاحدون علواً  
كبيراً“۔ (۳۹)

خلاصہ: صفات کے بارے میں جو عقیدہ ان حضرات کا ہے، اسی کا خلاصہ ہم مولانا وحید الزمان  
کی کتاب ”نزل الابرار“ سے نقل کرتے ہیں جو کہ عربی زبان میں دو حصوں پر مشتمل ہیں۔  
یاد رہے کہ مولانا موصوف حضرات اہل حدیث کے اکابر میں سے ہیں۔ (۴۰)  
مولانا لکھتے ہیں:

”وهو..... مرء، لا كالناس، وهوفي جهة  
الفوق، ومكانه العرش، وله صورة هي أحسن الصور، وله  
تعالى وجه وعين ويد وكف وقبضة وأصابع وسعد و  
ذراع وجنب وقدم ورجل وساق وكف..... يتكلم متى  
شاء بصوت وحرف“۔ (۴۱)

یعنی: اللہ ایک مرد ہے، لیکن لوگوں کی طرح نہیں اور اوپر  
ہے۔ اس کی جگہ عرش ہے۔ اس کی صورت سب سے خوبصورت  
ہے۔ اس کا چہرہ آنکھ، ہاتھ، ہتھیلی، مٹھی، انگلیاں، بازو، پہلو پاؤں،  
پیر، پنڈلی اور کندھا ہے۔ وہ جب چاہے آواز و حروف سے گفتگو کرتا  
ہے۔

(۳۹) التذكرة، ص: ۲۳۹ .

(۴۰) تاریخ علماء اہل حدیث۔

(۴۱) نزل الابرار: ۳/۱ .

یہاں تک بطور اجمال کے ان حضرات کے مسلک کا بیان تھا۔ اب ہم ان اختلافات کے دلائل تحریر کرتے ہیں۔

## دلائل

حضرات اہل حدیث کی مذکورہ مسلک پر دو قسم کی دلیلیں ہیں۔

- (۱) قرآن و حدیث کی وہ نصوص جو صفات متشابہات پر مشتمل ہیں۔
  - (۲) سلف و صالحین کا کلام جسے یہ حضرات اپنی دلیل میں پیش کرتے ہیں۔
- الف: قرآن مجید کی آیات متشابہات:

ہاتھ: ید اللہ فوق أیدیہم (الفتح: ۱۰)۔

پنڈلی: یوم یکشف عن ساق (ن: ۴۲)۔

چہرہ: کل شیء ہالک إلا وجہہ (القصر: ۸۸)۔

آنکھ: تجری بأعیننا (القمر: ۱۵)۔

عرش کے اوپر ہونا: الرحمن علی العرش استوی (طہ: ۵)۔

اوپر ہونا: إلیہ یصعد الکلم الطیب، أأنتم من فی السماء..... (فاطر: ۱۰)۔

ب: احادیث طیبہ:

قریب ہونا: إن اللہ ید نی المؤمن .

ہاتھ: ید اللہ ملای .

دایاں ہاتھ: یتوی السموات بيمينہ .

قدم: حتی یضع الرب جل وعلا قدمہ فیہا. (۴۲)

ان آیات و احادیث میں اللہ جل شانہ کی طرف ان اعضاء و افعال کی نسبت کی

(۴۲) یہ تمام الفاظ مختلف احادیث میں آئے ہیں۔

گئی ہے، جو مخلوق میں بھی پائے جاتے ہیں۔

حضرات اہل حدیث کے ہاں ان نصوص کے ظاہری معانی مراد ہیں، چنانچہ ان کے ہاں اللہ کے ہاتھ پاؤں وغیرہ ہیں اور اللہ چلتے، آتے اترتے ہیں۔ ان کے ہاں ان کے ظاہری معانی مراد نہ لینا، یا ان کی تاویل کرنا یا ان کے معانی کا علم اللہ کے سپرد کرنا سب قلیل، گمراہی، ضلالت اور سلف کے مذہب سے انحراف ہے۔ پیش نظر رہے کہ محدثین نے ہاں ان نصوص کے ظاہری معنی تشبیہ پر مشتمل ہیں۔

ایک حوالہ ملاحظہ ہو، حافظ عراقی، خطیب سے نقل کرتے ہیں:

”ويجتنب في أماليه رواية مالا تحتمله عقول  
العوام..... وأن يشبهوا الله تعالى بخلقه ويلحقوا به ما  
يستحيل في وصفه وذلك نحو أحاديث الصفات التي  
ظاهرها يقتضي التشبيه والتجسيم وإثبات الجوارح  
والأعضاء للأزلي القديم..... إلا أن من حقها أن لا تروى  
إلا لأهلها خوفاً من أن يضل بها من جهل معانيها فيحملها  
على ظاهرها“۔ (فتح المغيب 3/281)

عبارت سے معلوم ہوا کہ ان احادیث کے ظاہری معانی تشبیہ و تجسیم والے ہیں اور ظاہری معانی پر محمول کرنا گمراہی ہے۔

### سلف صالحین کی عبارات

یہاں یہ بات واضح کرنا مناسب ہے کہ حضرات اہل حدیث کے مذہب کے عین مطابق سلف سے کچھ منقول نہیں۔ ان حضرات کا مذہب ہے کہ ظاہری معانی مراد ہیں، جب کہ سلف ظاہری معانی کے قائل نہیں۔ سلف کی اجمالی عبارات کو یہ حضرات بطور دلیل پیش

کرتے ہیں۔ ان حضرات کے مذہب کو ذہن میں متخضر رکھ کر ساف کی عبارات مان لیں۔

(۱) امام اوزاعی رحمہ اللہ فرماتے ہیں: ”کُنَّا وَالتَّابِعُونَ مُتَوَافِرُونَ يَقُولُ: إِنَّ اللَّهَ فَوْقَ عَرْشِهِ وَنُؤْمِنُ بِمَا وَرَدَتْ بِهِ السُّنَّةُ مِنْ صِفَاتِهِ“۔ (۴۳)

(۲) امام مالک رحمہ اللہ فرماتے ہیں: ”الاستواء معلوم، والكيف مجهول، والإيمان به واجب، والسؤال عنه بدعة“۔ (۴۴)

یہی عبارت حضرت ام سلمہ رضی اللہ عنہا اور ربیعۃ الرائے رحمہ اللہ سے بھی منقول

ہے۔

(۳) محدث عبدالوہاب رحمہ اللہ فرماتے ہیں: ”اللَّهُ فَوْقَ الْعَرْشِ وَعِلْمُهُ مُحِيطٌ بِالْدُنْيَا وَالْآخِرَةِ“۔ (۴۵)

(۴) ابو معمر و ابو العباس سراج رحمہ اللہ فرماتے ہیں: ”مَنْ زَعَمَ أَنَّ اللَّهَ لَا يَتَكَلَّمُ وَلَا يَسْمَعُ وَلَا يَبْصُرُ وَلَا يَرْضَى وَلَا يَغْضَبُ فَهُوَ كَافِرٌ“۔ (۴۶) اسی طرح اس قسم کی عبارات ان مشائخ سے بھی منقول ہیں:

محدث ابن الاخرم، امام ابن خزيمة، زكريا بن يحيى اور محدث اسماعيلي و دیگر اہل علم رحمہم اللہ۔ (۴۷)

(۴۳) تذكرة الحفاظ: ۱/۱۳۵۔

(۴۴) تذكرة الحفاظ: ۱/۱۵۵۔

(۴۵) تذكرة الحفاظ: ۲/۸۴۔

(۴۶) تذكرة الحفاظ: ۲/۴۵، ۲۱۵۔

(۴۷) بترتيب حوالہ ملاحظہ ہوں۔ تذكرة الحفاظ، جلد دوم کے صفحات: ۲۰۱، ۲۱۱، ۲۲۳، اور جلد سوم کا صفحہ نمبر

اسی طرح وہ عبارات سلف بھی ان کی دلیلیں ہیں جن میں تاویل سے منع کیا گیا ہے،  
جیسے امام ابوحنیفہؒ نے تاویل سے منع فرمایا ہے۔ (۴۸)  
تو یہ ان حضرات کی دلیلیں ہیں کہ تاویل بھی نہ ہو اور تفویض المعانی بھی درست  
نہیں۔ بس ان کے ظاہری معانی ہی مراد ہے۔

### ۴) حضرات اہل حدیث کے مسلک و دلائل پر تبصرہ و تجزیہ

۱: اگرچہ حضرات اہل حدیث نے اپنے مسلک کی بنیاد ظاہری طور پر قرآن و  
حدیث پر رکھی ہے، لیکن اہل علم پر مخفی نہیں کہ کسی مسلک کی حقانیت کا یہ معیار نہیں کہ وہ صرف  
ظاہری طور پر قرآن و حدیث کے موافق ہو۔ معتزلہ اور خوارج کا مذہب مرتکب کبیرہ کے  
بارے میں ظاہر قرآن و سنت کے محکمات پر قائم ہے، لیکن اس کے باوجود ان کا یہ مذہب  
مردود قرار دیا گیا ہے۔

۲: جن روایات و احادیث سے حضرات اہل حدیث استدلال کر رہے ہیں،  
وہی نصوص مشبہہ و مجسمہ کا مستدل بھی ہیں۔ آخر کیا وجہ ہے کہ ان کا مذہب باطل، بلکہ کفر اور  
حضرات اہل حدیث کا مسلک درست؟ رہی وہ نصوص جن سے مشبہہ کی تردید ہوتی ہے تو  
ان کی توجیہات بھی مشبہہ نے بیان کی ہیں، لیکن پھر بھی ان پر اہل علم نے کفر کا فتویٰ صادر  
فرمایا ہے۔ پس اگر حضرات اہل حدیث کا مسلک دلیل کی طرف نظر کرتے ہوئے درست  
ہے تو پھر کوئی وجہ نہیں کہ خوارج، معتزلہ، مرجہ، کرامیہ، ہشامیہ، بیانیہ، مشبہہ و مجسمہ کا مذہب  
باطل ہو۔

۳: حضرات اہل حدیث نے بزعم خود جو نصوص دلائل میں پیش کئے ہیں، ان کو دلیل  
کہنا ہی ”تحکم“ ہے۔ دلیل ”محکم نص“ کا نام ہے۔ متشابہہ نصوص کا نام دلیل نہیں رکھا جاسکتا۔

دلیل، محکم ہی بن سکتی ہے۔

حافظ ابن حجر ایک مقام پر لکھتے ہیں:

”و هذا مستند السلف قاطبة في الأخذ بما ثبت  
عندهم من آيات القرآن و أحاديث الرسول فيما يتعلق  
بهذا الباب فامنوا بالمحكم من ذلك وفوضوا أمر المتشابه  
منه إلى ربهم“۔ (۴۹)

اس میں حافظ فرما رہے ہیں کہ سلف متشابہ کا معاملہ اللہ کے سپرد کرتے تھے، پس  
جب متشابہ کا علم ہی نہیں ہو سکتا تو بھلا اس کو دلیل بنانا کہاں درست ہے!!  
علامہ کمال الدین بیاضی فرماتے ہیں:

”إن الفرقة الناجية هم الجماعة الكثيرة  
التمسكون بمحكمات الكتاب و السنة في العقائد؛  
لأنهم هم السواد الأعظم المتبعون لظواهر محكمات  
الكتاب و السنة المتفقون في أصول العقائد الأخذون  
لها عن المحكمات“۔ (۵۰)

اس میں تصریح ہے کہ اہل سنت کا طریقہ کتاب و سنت کے محکمات سے عقائد لینا ہے۔  
۴: جب ہم کہتے ہیں کہ ”زید کا ہاتھ ہے“ اور ”عمر کا ہاتھ ہے“ تو اس میں ہم  
نے زید و عمر کے لئے ایک عضو کا اقرار کیا، جس عضو سے وہ کام لیتے ہیں، مثلاً: اٹھانا، رکھنا،  
لیکن ان دونوں کے ہاتھوں کی کیفیت کہ ان میں کس قدر قوت ہے؟ کون سا ہاتھ کتنا موٹا

(۴۹) فتح الباری: ۱۳/۴۲۹۔

(۵۰) إشارات المرام، ص: ۵۲۔

ہے۔ کتنا گوشت کس میں ہے، ہتھیلیوں اور انگلیوں کی بناوٹ کیسی ہے؟ یہ سب اور کیفیات کہلاتے ہیں اور یہ سب مجہول ہیں۔ اب زید و عمر و اصل ہاتھوں میں ایک جیسے ہیں اور دونوں کے ہاتھوں کی کیفیات مجہول ہیں۔

پس جب آپ کہتے ہیں کہ اللہ کا ہاتھ ہے اور مراد اس کی ظاہری ہاتھ لی ہے تو اس سے تو عضو کا اثبات ہو گیا اور اس سے مخلوق سے تشبیہ بھی ثابت ہو گئی۔ آگے یہ کہنا کہ اللہ کے ہاتھ کی کیفیت مجہول ہے تو اس سے کون سی تنزیہ آپ نے قائم کر لی؟ یہ تنزیہ تو زید کے لئے بھی ثابت ہے۔  
تسمیہ مجہول

۵: اگر سلف کا مذہب آپ کے مذہب کے موافق ہے تو سلف نے ”ید اللہ“ کا ترجمہ کرنے سے کیوں منع فرمایا؟ (۵۱) اس طرح سلف نے ان نصوص کو یہ تعبیر کیوں دی کہ اللہ کے لئے صفت ید ثابت ہے۔ سیدھا یوں کیوں نہ فرما دیا کہ اللہ کا ہاتھ ہے۔ صفت کا لفظ درمیان میں لانا اس بات کی غمازی کر رہا ہے کہ وہ ظاہری معنی مراد نہ لیتے تھے۔

۶: اہل تاریخ نے فرقہ ہشامیہ، کرامیہ (بیانہ) کے عقائد نقل کئے ہیں۔ ان کے مذاہب کی سرحدیں حضرات اہل حدیث کے مذہب سے ملتی ہیں۔  
یرا ندہ

مثلاً: کرامیہ کا مذہب امام ذہبی نقل فرماتے ہیں: ”و من بدع الکرامیۃ قولہم

فی المعبود أنه جسم، لا کالاجسام“۔ (۵۲)

۷: تاویل آپ کے ہاں موجب تعطیل ہے، تو پھر ﴿وہو معکم اینما کتم﴾ (الحدید: ۴) میں تاویل کیوں کر درست ہے؟ اور کیا اس تاویل سے تعطیل لازم نہیں آتی؟ اگر نہیں تو کیوں؟

۸: تمام نصوص کے ظاہری معانی مراد ہیں، تو پھر ﴿مَآ يَكُنُ مِنْ لَدُنْهِ ثَلَاثَةٌ إِلَّا هُوَ رَابِعُهُمْ﴾ (المجادلة: ۷) کی نص کے، وجہ ہر شخص کے ساتھ اللہ نفس نفس موجود ہیں، تو کیا اس سے تعدد الہ جیسا قبیح تصور نہیں پیدا ہوتا۔

۹: تفویض المعانی سے اگر تجہیل لازم آتی ہے تو تفویض الکلیفۃ سے کیوں لازم

نہیں آتی؟

۱۰: جب ید، ساق، اصبع، وجہ، نفس اپنے ظاہری معانی پر محمول ہوئے، تو پھر ﴿كُلُّ شَيْءٍ هَالِكٌ إِلَّا وَجْهَهُ﴾ (القصص: ۸۸) بھی آپ کے اصول کے مطابق ظاہر پر محمول ہوا۔ اب مطلب یہ ہوا کہ قیامت میں اللہ کا صرف چہرہ فنا سے محفوظ ہوگا، کیوں کہ استثناء صرف چہرہ کا ہے۔

حضرات اہل حدیث نے جن اکابرین کی عبارات پیش کی ہیں، تو ان میں آپ خود ملاحظہ فرما سکتے ہیں کہ ان حضرات اہل حدیث کا مسلک ظاہری معانی مراد ہونا اور اعضاء و جوارح کا اثبات ہے، جب کہ سلف سے منقول عبارات میں کہیں اس کا تذکرہ نہیں کہ ان نصوص کا وہ معنی مراد ہے جو ظاہری اعضاء و جوارح والا ہے۔ فن مناظرہ کے تحت حضرات اہل حدیث کا مسلک خاص اور دلیل عام ہے جو کہ درست نہیں۔ صحت دعویٰ کے لئے ضروری ہے کہ ہر دو عنوان مسلک اور دلیل متساوی ہوں۔ اکابرین کی عبارات جو آپ نے ملاحظہ فرمائیں ان میں:

۱: پہلی عبارت امام اوزاعیؒ کی ہے، جس میں وہ فرماتے ہیں کہ ”ہم حدیث میں مذکور صفات پر ایمان لاتے ہیں“۔ اس کا کیا مطلب ہے کہ وہ اعضاء کا معنی مراد لے رہے ہیں؟

۲: دوسری عبارت امام مالکؒ کی ہے، جس میں انہوں نے یہ فرمایا کہ ”استواء



”معلوم ہے۔“ جب ایک چیز معلوم ہو، تو پھر اس کے متعلق یہ کہنا کہ مجہول ہے کس طرح درست ہو سکتا ہے؟ پس معلوم ہوا کہ امام مالک کی مراد ”الاستواء معلوم“ سے وہ نہیں جو حضرات اہل حدیث لیتے ہیں، بلکہ یہاں کوئی لفظ محذوف ہے، اصل عبارت یوں ہوگی: ”لفظ الاستواء معلوم“ یا ”ذکر الاستواء معلوم“ یا ”أمر الاستواء معلوم“ یا ”نفس الاستواء معلوم“ بہر تقدیر یہ مطلب ہوگا کہ استواء کا ذکر تو قرآن میں آنے کی وجہ سے ہمیں معلوم ہے، لیکن مراد کیا ہے، یہ ہمارے علم میں نہیں، لیکن اس قول کو اگر حضرات اہل حدیث کے مطابق بھی مان لیا جائے اور امام کے اس مقولہ کو سمجھا جائے: ”معنی الاستواء معلوم“ تو بھی یہ ان حضرات کے لئے فائدہ مند نہیں، کیونکہ کسی لفظ کا معنی معلوم ہونے سے اس کا مراد ہونا لازم نہیں۔ یہ ضروری نہیں ہے کہ جو معنی معلوم ہو، وہ مراد بھی ہو، پس ”الاستواء معلوم“ کا مطلب ہے کہ استواء کا معنی معلوم ہے، مراد ہے یا نہیں ہے، اس بارے میں خاموشی ہے۔

اسی طرح ابوالعباس سراج محدث کا قول بھی ان کے مسلک کی دلیل نہیں۔ انہوں نے صرف یہ فرمایا کہ اللہ کے متکلم، سمیع، بصیر ہونے کا منکر کافر ہے۔ یہ ہم بھی تسلیم کرتے ہیں، اس لئے کہ اللہ کے متکلم، سمیع و بصیر ہونے کا عقیدہ قرآن سے ثابت ہے، لہذا ان کا انکار قرآن کی تکذیب کو متضمن ہونے کی وجہ سے کفر ہے۔

خلاصہ یہ کہ سلف کی کلام میں کوئی ایسی نظیر صریح نہیں جو ان حضرات کے مسلک پر دلیل بن سکے۔ واللہ اعلم

## باب دوم

- ۱.....اہل سنت والجماعت کا مذہب و دلائل
- ۲.....اشاعرہ، ماتریدیہ، تعارف و اعتراضات کا جواب
- ۳.....حضرات اہل حدیث اور علم کلام
- ۴.....مسئلہ تاویل، حدود و شرائط

## ۱۔ اہل سنت والجماعت کا مذہب

یاد رہے کہ ”اہل سنت والجماعت“ سے مراد یہاں حضرات ائمہ اربعہ اور ان کے جمہورِ متبعین اور ان سے قبل حضرات صحابہ و تابعین ہیں۔ یہ بھی پیش نظر رہے کہ ائمہ اربعہ اور ان کے متبعین کو حضرت امام موفق الدین ابن قدامہ الحنبلی (۱) اور امام ابن تیمیہ رحمہما اللہ نے اہل سنت اور مشہور رافضی ابن مطہر نے اہل بدعت قرار دیا ہے۔ (۲)

اہل سنت والجماعت کا مسلک صفات کے باب میں دو حصوں میں تقسیم ہے۔ متقدمین میں اکثر اہل علم اور متاخرین میں بعض اکابر تفویض اور بعض متقدمین اور اکثر متاخرین تاویل کے قائل ہیں۔ (۳)

یہاں تفویض سے مراد ”تفویض المغانی والکیفیت“ ہے جسے حضرات اہل حدیث اور سلفی حضرات بدعت قرار دیتے ہیں اور علامہ ابن تیمیہ اس کو ”شر الاقوال لا اہل البدع و الالحاد“ قرار دیتے ہیں۔ (۴) و سیاتی مزید اعلیہ۔

## دوقول کیوں؟

عین ممکن ہے کہ بعض صاحبان یہ سوال کریں گے کہ اہل سنت والجماعت کے دو مسلک کیوں ہیں؟ تو اس کا جواب یہ ہے کہ یہ بات اہل علم و عقل پر مخفی نہیں کہ کسی مسئلہ کا جواب زمان و مکان اور سائل و مجیب کی تبدیلی سے تبدیل ہو سکتا ہے، جس کی وجوہات متعدد ہو سکتی ہیں، مثلاً: سائل کی استعداد کی کمی و زیادتی، مجیب کے علم و تحقیق میں فرق، زمان و

(۱) لمعة الاعتقاد .

(۲) منهاج السنة .

(۳) عمدة القاري: ۲۶۹/۱۹ .

مکان کے احوال کا اثر پذیر ہونا وغیرہ۔

نبی کریم ﷺ سے صحابہ کی ایک جماعت نے ایک ہی سوال کیا اور ان سب کو آپ ﷺ نے مختلف جوابات عنایت فرمائے۔ سوال ”ای الاعمال افضل“ تھا اور جواب میں کوئی ایک جواب متعین نہ فرمایا، بلکہ سائل کی استعداد و ضرورت کے پیش نظر جواب میں بھی تبدیلی فرمائی۔

اسی طرح فتنوں کے دور میں جب خوارج نے اعمالِ سینہ کے ارتکاب سے خروج عن الاسلام کا عقیدہ اختیار کیا تو اہل سنت نے اعمال کو درخت کی شاخوں کے مانند قرار دیا کہ جن کے نہ ہونے سے درخت کے وجود پر کوئی اثر نہیں پڑتا، اگرچہ اس کا حسن ماند پڑ جاتا ہے۔

لیکن جب مرجہ اہل بدعت کا خروج ہوا تو اہل سنت نے اعمال کو ایمان کا حصہ قرار دیا۔ اسی طرح امام احمد رحمہ اللہ کا سامنا ایسے لوگوں سے تھا کہ جو قرآن کو مخلوق کہتے اور ”لفظی بالقرآن مخلوق“ کے الفاظ میں مقروء، یعنی: قرآن مراد لیتے، امام احمدؒ نے اس قول ہی کو بدعت قرار دیا۔ اس کے مقابلہ میں امام بخاری رحمہ اللہ کا سامنا ایسے لوگوں سے ہوا جو ”الفاظنا بالقرآن“ یعنی: تلفظ کو بھی غیر مخلوق قرار دیتے تو انہوں نے ”الفاظنا بالقرآن مخلوقہ“ کا نظریہ ظاہر فرمایا (۵)، تو ان سب مقامات پر اہل علم نے زمانے کی ضرورت کو پیش نظر رکھا۔

اسی طرح صفات کے مسئلہ میں متقدمین نے تفویض کا قول اختیار کیا، کیونکہ ان کے زمانے میں عوام میں ایمان راسخ تھا اور ان میں قرآن و سنت اور فقہ کا چرچہ عام تھا۔ ان کا اشتغال صرف انہی علوم سے تھا، اس وجہ سے ان کے اذہان پر عقیدہ تفویض گراں نہ تھا۔

اس کے مقابلہ میں متاخرین میں بدعتی فرقوں کو عروج تھا، ان کی تصانیف و تالیفات عمومی تھے، ان کو اپنے مذہب کی تبلیغ میں آزادی تھی اور عامۃ الناس میں وہ رسوخ ایمانی نہ رہا جو متقدمین کے زمانہ میں حاصل تھا، اس لئے ان حضرات متاخرین نے تاویل کا قول اختیار کیا اور سلف کی طرف سے بعض مواقع میں تاویل کی اجازت دی گئی ہے۔

بعض اہل علم کے ہاں ﴿وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ آمَنَّا بِهِ﴾ (آل عمران: ۷) کی آیت میں مخطوطہ جملے پر وقف کے جواز اور عدم جواز کی وجہ سے متقدمین و متاخرین کے درمیان یہ اختلاف ہے۔

چنانچہ متقدمین اس مخطوطہ کلمہ پر وقف کرتے ہیں تو اس صورت میں یہ مطلب ہوگا کہ متشابہات کا علم صرف اللہ جل شانہ کے پاس ہے، راسخین فی العلم اس میں تفویض سے کام لیتے ہیں۔ اس کی تائید میں ”مسند دارمی“ کی ایک روایت ہے کہ حضرت عمر کے زمانہ میں ایک شخص متشابہ آیات کے معانی پوچھا کرتا، آپ نے اسے بلوا کر اتنا پٹوایا کہ سر لہو لہان ہو گیا۔ (۶)

علامہ سیوطی رحمہ اللہ لکھتے ہیں کہ اہل علم صحابہ و تابعین و اسلاف امت کی اکثریت کا یہی مذہب ہے اور اس کی تائید حضرت ابن عباس، ابن مسعود اور ابی بن کعب رضی اللہ عنہم کی قرأت سے بھی ہوتی ہے (۷)۔ اس پر سوال ہوگا کہ پھر خود صحابہ و تابعین نے تاویل کیوں کی؟ اور قرآن پاک میں تاویل کرنے والوں پر جو وعید ہے اس کا محمل کیا ہے؟

تو جاننا چاہیے کہ جس تاویل کی مذمت کی گئی، وہ اہل بدعت کی طرح یقینی طریقے سے تاویل کرنا ہے کہ آیت متشابہ کی ایک مراد بیان کر کے اس کو یقینی اور محکم قرار دیا

(۶) الاتقان: ۳/۲

العقیدۃ الحسنیۃ، ص ۸

(۷) ایضاً۔

میں معتمد بن زمرہ اور ابن  
کی تردید مدح و ستر مدح کی

جائے (۸)۔ اس کی تائید قرآن کے الفاظ سے بھی ہوتی ہے کہ اتباع کے معنی میں ”اسی سے پیچھے پڑ جانا“ کا مفہوم ہے، جب کہ اہل سنت کی تاویلات غیر حتمی اور احتمال کے درجے میں ہوتی ہیں۔  
 متقدمین کے برعکس، متاخرین کے ہاں ﴿والرأسخون في العلم﴾ کا تامل۔  
 ﴿إلا الله﴾ پر معطوف ہے، اب مطلب ہوگا کہ ”راخ في العلم“ بھی اس کی تاویل جانتے ہیں، لیکن راخ في العلم کی تاویل احتمال کے درجہ میں ہوتی ہے اور بدعتی شخص اپنی تاویل کو قطعی قرار دیتا ہے۔ (۹)

متقدمین و متاخرین کے مذہب میں فرق اور اس کی وجہ سامنے آنے کے بعد اب ہم اہل علم کے وہ اقوال نقل کرتے ہیں، جن میں انہوں نے اہل سنت کا مذہب تفویض و تاویل قرار دیا ہے۔

امام بیہقی فرماتے ہیں:

”وأما ما وقع من التعبير في ذلك بقوله: ﴿إلا

الله﴾، فهو على ما تقدم عن السلف في التفويض، وعن

الأئمة بعدهم في التاويل“۔ (۱۰)

اسی طرح شارح بخاری حضرت امام کرمانی رحمہ اللہ فرماتے ہیں:

”هذا الحديث من المتشابهات فيما مفوض

وإما متاويل“۔ (۱۱)

(۸) النبراس، ص ۱۲۰۔ ”وعمد مخصوص زم تاویل المتشابه بحسب یاد اللہ علی وفق بدعتہ سلمہ شہادۃ“

(۹) ایضاً۔

(۱۰) فتح الباری: ۱۳/۵۱۳۔

(۱۱) فتح الباری: ۱۳/۵۳۵۔

ایک جگہ فرماتے ہیں:

”و حکم هذا حکم سائر المتشابہات. إما التفویض

و إما التاویل.“ (۱۲)

مشہور محدث حافظ ابن حجر عسقلانی رحمہ اللہ فرماتے ہیں:

”و إذا ثبت ذکر الصوت بهذه الأحادیث

الصحيحة، وجب الإیمان به، ثم إما التفویض و إما

التاویل.“ (۱۳)

اسی طرح ایک حدیث کی مفصل تشریح کے بعد آخر میں فرماتے ہیں:

”فتعين التاویل أو التفویض.“ (۱۴)

مقدمین اہل سنت کی طرف تفویض اور متاخرین کی طرف تاویل کی نسبت علامہ

جلال الدین سیوطی رحمہ اللہ نے ”الاتقان“ میں، ملا علی القاری نے ”شرح الفقہ الکبیر“ میں

اور مولانا عبدالعزیز پرہاروی نے ”نبراس“ میں ذکر فرمائی ہے (۱۵)۔ الغرض تفویض و

تاویل ہر دو سے غرض اللہ تعالیٰ کی پاکی اور اس کا تقدس ہے، یہ تقدس ”تزیہ مع التفویض“

سے حاصل ہوا ”تزیہ مع التاویل“ ہے۔

اس بات کی تعمین ہونے کے بعد کہ مقدمین و متاخرین اہل سنت کا مذہب

صفات کے باب میں کیا ہے، اب ہم ان حضرات کے احادیث کی تشریح میں کئے گئے

(۱۲) فتح الباری: ۱۳/۴۹۳ .

(۱۳) فتح الباری: ۱۳/۵۶۷ .

(۱۴) فتح الباری: ۱۳/۴۷۷ .

(۱۵) بالترتیب حوالے ملاحظہ ہوں: الاتقان: ۶/۲، شرح الفقہ الکبیر، النبراس، ص: ۱۲۰ .

ارشادات نقل کرتے ہیں، جن میں انہوں نے تفویض یا پھر تاویل اختیار فرمائی ہے۔

## تفویض

یہ لفظ باب تفعیل کا مصدر ہے اور اس کا مادہ ”فوض“ ہے، اس کا مطلب ”پہنچا کرنا“ ہے۔

متقدمین اہل سنت کا مذہب صفات کے باب میں تفویض کا ہے، جس کا مطلب یہ ہے کہ وہ حضرات صفات کا معاملہ ان کے معانی و کیفیات سب اللہ کے سپرد کرتے ہیں۔ پس قرآن و حدیث میں جو صفات وارد ہوئیں، ان کا معنی مرادی بیان کرنا درست نہیں، بلکہ ان کا علم اللہ کے سپرد ہے۔

جہاں تک لفظی ترجمہ (مراد لئے بغیر) کی بات ہے تو رائج قول کے مطابق لغوی ترجمہ کرنا درست ہے، جیسا کہ ”استوی“ کے ترجمہ میں حضرت ابن عباس رضی اللہ عنہما اور مجاہد رحمہ اللہ سے منقول ہے۔ (۱۶) (۱۷)

حضرات اہل حدیث اور علامہ ابن تیمیہؒ کے بقول مذکورہ تفویض ”شرا القوال“ ہے۔ ان کے بقول اس سے سلف کی تجہیل لازم آتی ہے، لہذا سلف سے جو تفویض منقول ہے، وہ کیفیات سے متعلق ہے، معانی سے متعلق نہیں۔

اگلی سطور میں ہم سلف صالحین اکابرین امت کے اقوال نقل کر رہے ہیں، جن سے معلوم ہو سکے گا کہ تفویض سے مراد وہی معنی ہیں جو اہل سنت لے رہے ہیں۔ وہ نہیں جو بعض حضرات اہل حدیث لیتے ہیں۔

(۱۶) فتح الباری: ۱۳ / ۴۷۷ .

(۱۷) معارف السنن: ۴ / ۱۵۶ .



## امام اوزاعی رحمہ اللہ

آپ سے کسی نے ﴿الرَّحْمَنُ عَلَى الْعَرْشِ اسْتَوَى﴾ (طہ: ۵) کے بارے میں پوچھا، تو انہوں نے فرمایا کہ ”ہو کما وصف نفسه“ یعنی: وہ ذات ایسے ہی ہے جس طرح اس نے خود کو موصوف فرمایا۔ (۱۸)

یہاں غور کرنے کی بات ہے کہ ”استوی“ کے معنی خود اہل علم صحابہ و تابعین سے علو، ارتفاع، استقرار منقول ہیں، جیسا کہ خود ”فتح الباری“ کے سلفی محشی نے اقرار کیا ہے (۱۹)، تو امام اوزاعی ان معانی میں سے کسی ایک کو بتائے بغیر بات ختم فرما رہے ہیں، پس اگر ”استواء“ کا کوئی معنی مقرر تھا، جیسا کہ سلفی حضرات دعویٰ کرتے ہیں، تو امام اوزاعی نے اس کی تعیین کیوں نہ فرمائی۔ اس سے معلوم ہوتا ہے کہ ان کے ہاں ”تفویض المعنی والکیفیۃ“ رائج ہے۔

## امام مالک و ثوری و لیث بن سعد رحمہم اللہ

ولید بن مسلم رحمہ اللہ کہتے ہیں کہ میں نے امام مالک، اوزاعی، ثوری اور لیث بن سعد رحمہم اللہ سے صفات سے متعلقہ احادیث کی بابت سوال کیا تو انہوں نے فرمایا کہ ”أمرؤها كما جاء ت بلا كيف“ یعنی: ان کو اسی طرح پڑھ کر گزار دو جیسا کہ یہ روایات بلا کیفیت آئی ہیں۔ (۲۰)

ملاحظہ فرمائیں کہ قرآن و حدیث میں ان کے کون سے معانی متعین ہیں؟ ظاہر ہے کوئی معنی کسی صفت کا متعین نہیں، پس جب بلا تعیین مطلب و معنی کے یہ آیات و روایات

(۱۸) فتح الباری: ۱۳/۵۰۰۔

(۱۹) فتح الباری: ۱۳/۴۹۹۔

(۲۰) تذکرۃ الحفاظ: ۱/۲۲۲۔

ہیں تو معلوم ہوا کہ ان کو اسی طرح رہنے دیا جائے۔

بعض لوگوں نے ”امر و ہاکما جات“ کی تعبیر کو ”تفویض الکلیفۃ“ قرار دیا ہے۔ آگے چند حوالہ جات سے صریح معلوم ہوگا کہ اس سے مراد ”تفویض المعانی والکلیفات“ ہے۔  
حوالہ

سفیان بن عیینہ رحمہ اللہ

آپ فرماتے ہیں کہ ”کل ما وصف اللہ بہ نفسہ فی کتابہ، فتفسیرہ تلاوتہ والسکوت عنہ“ یعنی: ان آیات کی تفسیر یہ ہے کہ خاموشی اختیار کرتے ہوئے تلاوت کی جائے۔ (۲۱)

انصاف کے طلب گار اللہ غور فرمائیں کہ اس قول سے ”تفویض المعانی“ معلوم ہو رہا ہے، یا تفویض الکلیفۃ؟ یہ بھی پیش نظر رہے کہ یہی مضمون قدرے مختلف الفاظ سے امام ثوری، شعبہ، شریک، شافعی، احمد، ابن مبارک، ابو عوانہ، بیہقی، ترمذی، ابوداؤد، محمد بن حسن شیبانی رحمہم اللہ سے بھی منقول ہے۔ (۲۲)

ان کے اقوال حافظ ابن حجر رحمہ اللہ نقل کرنے کے بعد فرماتے ہیں:

”وهذا قول أهل العلم من أهل السنة والجماعة“. یعنی: اہل سنت کے علماء کا

یہی قول ہے۔

امام محمد رحمہ اللہ

آپ فرماتے ہیں:

”اتفق الفقهاء كلهم من المشرق إلى المغرب على الإيمان بالصفات

(۲۱) فتح الباری: ۵۰۱/۱۳۔

(۲۲) فتح الباری: ۵۰۰/۱۳۔

من غیر تفسیر ولا تشبیہ“ یعنی: مشرق و مغرب کے فقہاء کا اتفاق ہے کہ انہوں نے صفات پر بغیر تشبیہ و تفسیر کے ایمان لایا جائے۔ (۲۳)

امام احمد رحمہ اللہ

حدیث نبوی میں ارشاد ہے:

”إِنَّ اللَّهَ يَنْزِلُ إِلَى سَمَاءِ الدُّنْيَا“ اور ”إِنَّ اللَّهَ يَرَى فِي يَوْمِ الْقِيَامَةِ“۔  
حضرات اہل حدیث کے ہاں اس حدیث کا یہ مطلب ہے کہ آسمان دنیا کی طرف نزول سے عرش خالی ہو جاتا ہے۔ امام احمد رحمہ اللہ فرماتے ہیں کہ ہم ان احادیث میں ثابت اللہ تعالیٰ کی صفت کی کیفیت اور معنی متعین نہیں کرتے۔ (لمعة الاعتقاد: ۲۰)

امام حمیدی رحمہ اللہ

فرماتے ہیں:

”وَمَا نَطُقُ بِهِ الْقُرْآنُ وَالْحَدِيثُ مِثْلُ: ﴿وَقَالَ  
الْيَهُودُ يَدُ اللَّهِ مَغْلُولَةٌ﴾ ﴿وَالسَّمُوتُ مَطُورَاتٌ بِيَمِينِهِ﴾ وَمَا  
أَشْبَهَ هَذَا، لَا نَزِيدُ فِيهِ وَلَا نَفْسَرُهُ، وَنَقِفُ عَلَى مَا وَقَفَ  
عَلَيْهِ الْقُرْآنُ وَالسُّنَّةُ، وَنَقُولُ: ”الرَّحْمَنُ عَلَى الْعَرْشِ  
اسْتَوَى“۔ وَمَنْ زَعَمَ غَيْرَ هَذَا فَهُوَ مَبْطُلٌ جَهْمِي“۔ (۲۴)

حمیدی رحمہ اللہ فرماتے ہیں کہ ان نصوص متشابہات میں نہ ہم زیادتی کریں گے اور نہ تفسیر، بلکہ ان کو صرف پڑھیں گے، اس کے خلاف اعتقاد رکھنے والا جہمی ہے۔

اس میں غور فرمائیں کہ ”لا نزيد ولا نفسر“ کا کیا مطلب ہے؟ کیا قرآن

نزدیک جہاں لکھا ہے  
معنا میں آیا ہے  
تو اس کا سرور ہے  
جو ہے

(۲۳) فتح الباری، الإتيان: ۶/۲ .

(۲۴) تذكرة الحفاظ: ۴۳/۲ .

کا ترجمہ زیادتی ہے اور معلوم ہوا کہ ان افسوس کی تاواوت ہی ان اعتراضات سے ہاں مافی بھی جاتی تھی۔

امام ترمذی رحمہ اللہ

آپ ”جامع الترمذی“ میں ایک حدیث کے تحت فرماتے ہیں:

”فسر بعض أهل العلم هذا الحديث، فقالوا: إنما هبط على علم الله وقدرته وسلطانه، وعلم الله وقدرته وسلطانه في كل مكان وهو على العرش، كما وصف في كتابه“ (۲۵)۔

امام ترمذی رحمہ اللہ کے اس آخری جملہ سے تفویض معلوم ہو رہی ہے، جیسا کہ گزرا کہ سلف کے ہاں یہ تعبیر ”تفویض المعنی“ کے لئے ہے، چنانچہ ہندوستان کے مشہور محدث علامہ طاہر پٹنی اپنی کتاب ”مجمع بحار الأنوار“ میں فرماتے ہیں:

”وقول الترمذي إشارة إلى وجوب التأويل ”هبط على الله“ وتفويض ”استوى على العرش“ (۲۶)۔

اسی طرح امام ترمذی ایک دوسرے مقام پر فرماتے ہیں:

”والمذاهب في هذا عند أهل العلم من الأئمة، مثل: سفيان الثوري ومالك بن أنس و سفيان بن عيينة وابن المبارك ووكيع، وغيرهم أنهم رَوَوْا هذه الأشياء، وقالوا: نروي هذه الأحاديث ونؤمن بها ولا يقال كيف؟ وهذا الذي اختاره أهل الحديث أن يرووا هذه الأشياء، كما جاءت

(۲۵) جامع الترمذی: ۶۳۷/۲۔

(۲۶) حاشیہ جامع الترمذی: ۶۳۷/۲۔

وېل من بها ولا تفسر ولا يتوهم ولا يقال كيف“۔ (۲۷)  
اس عبارت کے مندرجات بعینہ وہی ہیں جو ہم گذشتہ اوراق میں اہل علم سے نقل کر آئے ہیں۔

محدث عبدالرحمن ابن مندہ رحمہ اللہ  
فرماتے ہیں:

”أنا متمسك بالكتاب والسنة، متبرئ إلى الله  
من الشبه والمثل والضد والند والجسم والأعضاء  
والآلات“۔ (۲۸)

یعنی: میں کتاب و سنت کی پابندی کرتا ہوں اور اللہ کو تشبیہ  
و تمثیل برابر و شریک جسم اعضا اور آلات سے بری قرار دیتا ہوں۔  
اس عبارت میں ایک جلیل القدر محدث اللہ کو ظاہر معانی سے بری قرار دیتے ہیں اور  
ساتھ ہی اپنا عقیدہ کتاب و سنت قرار دیتے ہیں۔ معلوم ہوا کہ کتاب و سنت کی تعلیم یہی ہے۔  
امام بیہقی رحمہ اللہ

آپ ایک حدیث کی تشریح میں فرماتے ہیں:

”فإن قيل: قد صح الحديث أن قلوب بني آدم  
بين أصبعين من أصابع الرحمان، فالجواب أنه إذا جاءنا  
مثل هذا في الكلام الصادق تأولناه أو توقفنا فيه“۔ (۲۹)

(۲۷) جامع الترمذی: ۵۳۶/۲ — ۶۰۲۔

(۲۸) تذکرۃ الحفاظ: ۲۳۹/۳۔

(۲۹) فتح الباری: ۴۹۰/۱۳۔

یعنی: ان نصوص کی تاویل کریں گے یا پھر اس میں توقف کریں گے۔  
 ممکن ہے کہ کوئی صاحب اس توقف کو بھی اپنے کھاتے میں ڈالیں، اس پر امام  
 بیہقی رحمہ اللہ ہی کا کلام ملاحظہ فرمائیں، فرماتے ہیں: ”و نقطع بان ظاہرہ غیر مراد“۔  
 یعنی: اس کا ظاہری معنی بالکل مراد نہیں ہے۔

### امام خطابی رحمہ اللہ

ہم نے پہلے بھی عرض کیا ہے کہ اہل علم کی مراد ”أَمْرُوْهَا كَمَا جَاءَتْ بِهَا“  
 کیف“ وغیرہ تعبیرات سے تفویض المعانی ہوتی ہے۔ امام خطابی کا اس پر حوالہ ملاحظہ  
 فرمائیں، فرماتے ہیں:

”ولیس الید عندنا الجارحة، إنما هي صفة جاء بها التوقيف، فنحن  
 نطلقها على ما جاء ت ولا نكيفها وهذا مذهب أهل السنة والجماعة“۔ (۳۰)  
 یعنی: ﴿يَدُ اللَّهِ فَوْقَ أَيْدِيهِمْ﴾ (الفتح: ۱۰) جیسی نصوص میں ہم توقف  
 کرتے ہیں اور ان کی کیفیت بیان نہیں کرتے اور ”ید“ عضو، یعنی: ہاتھ نہیں۔ یہ عبارت  
 نہایت واضح ہے کہ ”بلا کیف“ جن عبارات میں مستعمل ہے، وہاں بھی کیفیت کی نفی کے  
 ساتھ ساتھ معنی مرادی کی بھی نفی ہے۔

### خطیب بغدادی رحمہ اللہ

یہ مشہور مؤرخ و محدث ہیں، ان کا عقائد سے متعلق مفصل کلام امام ذہبی رحمہ اللہ  
 نے نقل کیا ہے۔ خطیب اس میں سلف کا مذہب بیان کرتے ہوئے فرماتے ہیں:  
 ”أما الكلام في الصفات فإنما روي منها في“

السنن الصحاح مذهب السلف إثباتها وإجراؤها على

ظواهرها ونفي الكيفية والتشبيه عنها“۔ (۳۱)

یعنی: سلف کا مذہب ان نصوص و صفات کے اثبات اور ان کو ظاہر پر چھوڑ دینا اور تشبیہ و کیفیت کی نفی کرنا ہے۔ ہم سمجھتے ہیں کہ خطیب بغدادی اس میں تفویض المعنی ہی پیش کر رہے ہیں، لیکن چونکہ حضرات اہل حدیث اس جیسی عبارات سے ڈوبتے کو تنکے کا سہارا کے مصداق استدلال پکڑتے ہیں، اس لئے ہم مزید وضاحت کے لئے خطیب بغدادی کا کلام مزید نقل کرتے ہیں، فرماتے ہیں:

”ولا نقول إنها جوارح ولا نشبهها بالأيدي

والأسماع والأبصار التي هي جوارح وأدوات الفعل

ونقول: إنما وجب إثباتها لأن التوقيف ورد بها“۔ (۳۲)

یعنی: ان نصوص کے ظاہری معانی مراد نہیں، جو اعضاء و جوارح والے ہیں۔

اس عبارت میں تصریح ہے کہ تشبیہ جس طرح کیفیات وغیرہ میں ہوتی ہے، ایسے ان نصوص کو ظاہری معنی پر محمول کرنے سے نفس اعضاء میں بھی تشبیہ ہوتی ہے، اس لئے قاضی عیاض مالکی رحمہ اللہ فرماتے ہیں: ”من أجراها على ظواهرها أفضى إلى التشبيه“۔ (۳۳) کہ اس کا ظاہری معنی مراد لینے سے تشبیہ لازم آتی ہے۔ ہم ایک مرتبہ پھر عرض کرتے ہیں کہ سلف صالحین سے ایسی کوئی صریح عبارت ہرگز منقول نہیں کہ انہوں نے ظاہری معنی مراد لے کر اعضاء کا اثبات کیا ہو۔ ”إجرائها على ظواهرها“ کا مطلب ان

(۳۱) تذكرة الحفاظ: ۲۲۵/۳۔

(۳۲) أيضاً۔

(۳۳) فتح الباري: ۱۳/۱

کے ہاں صرف اتنا تھا کہ ”قرا، تہ، تفسیرہ“ کہ بس اس کو پڑھتے ہی جاؤ، چنانچہ مدوح اہل حدیث و سلفیت قاضی شوکانی رحمہ اللہ فرماتے ہیں:

”إن مذهب السلف من الصحابة والتابعين  
وتابعيهم هو إيراد أدلة الصفات على ظاهرها من دون  
تحريف لها ولا تاويل متعسف لشيء منها وكانوا إذا سأل  
سائل عن شيء من الصفات تلوا عليها الدليل وأمسكوا  
عن القول والقييل وقالوا: قال الله هكذا، ولا ندري عما  
سوى ذلك ولا نتكلف ولا نتكلم مما لا نعلم ولا أذن الله  
لنا بمجاوزته“۔ (۳۴)

یہ عبارت اس بات پر صریح دلیل ہے کہ اہل سنت والجماعت کا مذہب حضرات اہل حدیث کے مذہب کے خلاف ہے، اگرچہ ان حضرات اہل سنت کے درمیان یہ اختلاف ضرور تھا کہ یہ نصوص حقیقت ہیں یا مجاز و کنایہ۔ یہاں تفویض کو ترجیح ہے یا تاویل کو؟ امام ذہبی رحمہ اللہ ان کے حقیقت پر ہونے کے قائل ہیں، فرماتے ہیں:

”فلما كان مذهب السلف إمرارها بلا تاويل علم  
أنها غير محمولة على المجاز وأنها حق بين“۔ (۳۵)

ان کے مقابلہ میں امام قرطبی، قاضی عیاض، امام ابن جوزی، محدث صلاح الدین علائی رحمہم اللہ کنایہ و مجاز کے قائل ہیں، لیکن امام ذہبی رحمہ اللہ ان نصوص کے حقیقت پر ہونے کے باوجود حقیقت سے ظاہر مراد نہیں لیتے، چنانچہ فرماتے ہیں کہ

(۲۴) التحف في مذاهب السلف، للشوکانی، ص: ۷۔

(۳۵) تذکرة الحفاظ: ۱۰۱/۲۔



”إما معنى حديث الصورة (إن الله خلق آدم على صورته) فنرد علمه إلى الله ورسوله ونسكت كما سكت السلف مع الجزم بأن الله ليس كمثله شيء“.

اس عبارت میں امام ذہبی ”تفویض المعنی نہایت وضاحت سے پیش کر رہے ہیں۔ فهل من مدکر؟ (۳۶)

امام الحرمین رحمہ اللہ

آپ فرماتے ہیں:

”وذهب أئمة السلف إلى الانكفاف عن التأويل و إجراء الظواهر على مواردھا وتفویض معانیھا إلى الله تعالى والذي نرتضیه رأیا وندين الله به عقيدة اتباع سلف الأمة للدليل القاطع على أن إجماع الأمة حجة“.

امام الحرمین فرماتے ہیں کہ سلف صالحین کا مذہب تاویل نہ کرنا اور نصوص کی بس تلاوت کرنا ہے اور معانی اللہ کے سپرد کرنا ہے۔ ہم اسی مذہب سے راضی ہیں اور اس کو اپناتے ہیں۔ (۳۷)

حافظ ابن الصلاح رحمہ اللہ

آپ مشہور محدث اور اصول حدیث کے مشہور زمانہ رسالہ ”مقدمة ابن الصلاح“ کے مصنف ہیں۔ آپ تفویض المعانی کے تحت فرماتے ہیں:

”على هذه الطريقة مضى صدر الأمة وساداتها

(۳۶) میزان الاعتدال: ۲/ ۴۲۰ .

(۳۷) فتح الباری: ۱۳/ ۵۰۱، الإنقان: ۶/۲ .

وإياها اختار أئمة الفقهاء وقادانها وإليها دعوا أئمة الحديث  
وأعلامه ولا أحد من المتكلمين من أصحابنا يصدف عنها  
ويأبأها“.

یعنی: تفویض المعنی کا مسلک ہی وہ راستہ ہے جس پر امت کے ائمہ، فقہاء، محدثین  
کار بند ہیں، اس کی دعوت دیتے ہیں اور متکلمین اہل سنت میں سے کوئی بھی اس کا منکر  
نہیں۔ (۳۸)

امام ابن قدامہ الحنبلی رحمہ اللہ

آپ حنبلی المسلک عالم ہیں۔ ”لمعة الاعتقاد“ میں آپ نے امام احمد سے تفویض  
المعنی کو نقل کیا ہے، فرماتے ہیں:

قرآن کریم میں یا صحیح احادیث کے اندر اللہ تعالیٰ کے  
لئے جو صفات عالیہ بیان کی گئی ہیں، ان پر ایمان لانا اور اللہ کے  
شایان شان انہیں تسلیم کر لینا ضروری ہے۔ ان صفات کی تردید یا  
تاویل کرنے یا مخلوق کی صفات سے تشبیہ دینے یا ان کی تمثیل پیش  
کرنے کی کوئی گنجائش نہیں ہے۔ جن صفات کے سمجھنے میں کوئی دقت  
پیش آتی ہو، ان کے بارے میں ضروری ہے کہ لفظی طور پر ان صفات  
کو مانیں اور ان کے معانی سے بحث نہ کریں، بلکہ اس کی ذمہ داری  
اس کے راویوں پر ڈالتے ہوئے اس کا صحیح علم اللہ اور رسول کے  
حوالے کریں، کیوں کہ راخنین علم کا یہی طریقہ ہے۔ الفاظ کی

تلاوت کرنا اور اس کے معانی اللہ کے سپرد کرنا ہے۔ اسی مذہب ت  
ہم راضی ہیں اور اسی کو اپناتے ہیں۔ (۳۹)

حافظ ابن حجر رحمہ اللہ

حدیث کے مستند شراح میں آپ کا ممتاز مقام ہے، ایک روایت: ”کتب عندہ  
فوق عرشہ“ کے تحت فرماتے ہیں:

”ولیس قولنا: ”إن الله على العرش“ أي: مماس  
له أو متمكن فيه أو متحيز في جهة من جهاته، بل هو خبر  
جاء به التوقيف، فقلنا به ونفينا عنه التكييف، إذ ليس  
كمثله شيء“.

یعنی: ”إن الله على العرش“ کا مطلب یہ نہیں کہ اللہ عرش پر تشریف فرما ہیں، یہ تو  
اللہ کی ایک صفت ہے جس پر ہم ایمان لاتے ہیں اور کیفیت بیان نہیں کرتے۔ (۴۰)  
ملا علی القاری الحنفی رحمہ اللہ

آپ ”شرح الفقہ الأكبر“ میں تو جا بجا وہی مسلک نقل کرتے نظر آتے ہیں،  
جو جمہور اہل اسلام کا ہے۔ اپنی ایک دوسری تالیف ”موضوعات کبیر“ میں فرماتے ہیں:  
”وهو منزّه عن الجسم والصورة والجهات  
بحسب الذات، وبهذا ينحل كثير من الشبه في الآيات  
المتشابهات، وأحاديث الصفات، والله سبحانه أعلم  
بحقائق المقامات ودقائق المرامات“.

یعنی: اللہ اپنی ذات میں جسم صورت، جہات سے پاک ہیں۔ (۴۱)

تاویل: "وَلَا إِلَهَ إِلَّا اللَّهُ" (لا الہ الا اللہ)

جن اہل علم نے تاویل کو بطور مسلک اختیار کیا ہے، ان کی اکثریت متعلق متاخرین سے ہے۔ بعض صفات کی تاویلات خود صحابہ، تابعین اور دیکرائٹہ سے بھی منقول ہیں۔ متاخرین کا تاویل کرنا زمانہ کی ضروریات پر تو مبنی تھا ہی، ساتھ ہی اس بارے انہوں نے سلف کی پیروی کی کہ جنہوں نے زمانہ خیر القرون میں بعض صفات کی تاویلات کیں۔ متاخرین اہل علم نے تاویل کو اس لئے ضروری قرار دیا کہ روایات صفات میں بعض ایسے امور بیان کئے گئے ہیں کہ جن کو ظاہر پر محمول کرنا تو کسی طرح ممکن ہی نہیں، بلکہ اس سے بڑھ کر ایسے امور بھی ہیں جن پر ایمان لانا ہی ممکن نہیں، چنانچہ قاضی ابوبکر ابن العربی فرماتے ہیں:

”اعلموا وفقكم الله أنه لا بد من التأويل في هذه

الصفات، فإنه قد يأتي منها ما لا سبيل إلى حمله على

ظاهر ولا إلى الإيمان به“.

(معارف السنن: ج ۵، ص: ۲۷۸)

پھر حضرات متاخرین نے اپنی تاویلات میں اشعار عربی کو بنیاد بنایا۔ عربی لغت کے فصیح محاورات کے مطابق ان صفات کی تاویلات کیں۔ حضرت ابن عباس رضی اللہ عنہما کے ایک ارشاد سے اس کی رہنمائی ملتی ہے۔ امام بیہقی بسند صحیح حضرت ابن عباس رضی اللہ عنہما سے نقل کرتے ہیں، انہوں نے فرمایا:

”إذا خفي عليكم شيء من القرآن فاتبعوه من الشعر“ (۴۲)

(۴۱) الموضوعات الكبير، ص: ۶۹ .

(۴۲) فتح الباري: ۱۳ / ۵۲۸ .

یعنی: جب قرآن پاک کی کوئی آیت تمہاری سمجھ میں نہ آ سکے، تو اوشعارت الہیہ

سمجھو۔

ذیل میں ہم جلیل القدر اہل علم سے منقول تاویلات ذکر کر رہے ہیں۔

حضرت ابن عباس رضی اللہ عنہما

قرآن پار میں ارشاد ہے کہ ﴿یوم یکشف عن ساق﴾ (ن: ۴۳) اس کے تحت حضرت ابن عباس رضی اللہ عنہما فرماتے ہیں: ساق سے شدت امر، یعنی: قیامت کا دن مراد ہو سکتا ہے (۴۳)۔ اسی طرح حدیث معراج میں وارد ہے: ”ذنا الجبار رب العزة“۔ امام قرطبی حضرت ابن عباس رضی اللہ عنہما سے نقل کرتے ہیں: اس کا مطلب ”ذنا أمره وحکمه“ ہے۔ (۴۴) اسی طرح آپ نے ”شدید العقاب ذي الطول“ کی بھی تاویل فرمائی۔ (۴۵)

حضرت ابو موسیٰ الاشعری رضی اللہ عنہ

آپ نے ﴿یوم یکشف عن ساق﴾ (ن: ۴۳) کی تاویل ”نور عظیم“ سے فرمائی۔ (۴۶)

حضرت عکرمہ وقتادة رحمہما اللہ

آپ دونوں نے ”ذي الطول“ کی تاویل فرمائی۔ (۴۷)

(۴۳) فتح الباری: ۱۳/۵۲۸۔

(۴۴) فتح الباری: ۱۳/۶۰۱۔

(۴۵) عمدة القاری: ۱۹/۲۱۱۔

(۴۶) فتح الباری: ۱۳/۵۲۸۔

(۴۷) عمدة القاری: ۱۹/۲۱۱۔

## امام احمد رحمہ اللہ

ایک روایت میں ہے کہ صحابیؓ نے عرض کیا: ”این کان ربنا قبل ان یخلق خلقه؟“ یعنی: اللہ جل شانہ مخلوقات کی تخلیق سے پہلے کہاں تھے؟ اس پر رسول اللہ نے ارشاد فرمایا: ”کان فی عماء ما تحته ہواء وما فوقہ ہواء وخلق عرشہ علی الماء“۔

امام ترمذی رحمہ اللہ فرماتے ہیں: ”قال أحمد: قال یزید: العماء، أي: لیس معہ شیء“۔ (۴۸)

امام احمد رحمہ اللہ نے یہاں بھی تاویل فرمائی۔ ایک جگہ آپ نے ”کلام اللہ“ کی ”علمہ“ سے تاویل اختیار فرمائی۔ (۴۹)

## امام ترمذی رحمہ اللہ

ترمذی شریف میں روایت ہے، جس میں نبی کریم صلی اللہ علیہ وآلہ وسلم کا ارشاد مروی ہے:

”والذي نفس محمد بيده، لو أنكم وليتم بجبل إلى الأرض السفلى لهبط على الله“۔ یعنی: اگر تم خلی زمین میں رسی پھینکو، تو نیچے جاتے جاتے وہ اللہ کی طرف جا پہنچے گی۔ یہ اس حدیث کا لفظی ترجمہ ہے۔ امام ترمذی رحمہ اللہ فرماتے ہیں:

”فسر بعض أهل العلم هذا الحديث، فقالوا: إنما هبط على علم الله وقدرته وسلطانه وعلم الله وقدرته وسلطانه في كل مكان“۔ (۵۰)

(۴۸) جامع الترمذی، ص: ۶۱۲/۲۔

(۴۹) فتح الباری: ۵۶۲/۱۳۔

(۵۰) جامع الترمذی: ۶۳۷/۲۔

یعنی: ”ہبط علی اللہ“ کا مطلب یہ ہے کہ اس کا اللہ کے علم آنا۔

اسی طرح ایک روایت میں الفاظ ہیں کہ ”فیعرفہم نفسہ“ یعنی: اللہ اپنی پہچان کرائیں گے، اس کے تحت امام ترمذی رحمہ اللہ فرماتے ہیں: ”یعنی يتجلی لهم“۔ (۵۱)  
ایک حدیث میں بروز قیامت قرآنی سورتوں کے آنے کا بیان ہے، امام ترمذی رحمہ اللہ فرماتے ہیں:

”ومعنی هذا الحديث عند أهل العلم أنه يجیب ثواب

قراءتہ، کذا فسر بعض أهل العلم هذا الحديث وما يشبه هذا

من الأحادیث أنه يجیب ثواب قراءة القرآن“۔ (۵۲)

یعنی: اہل علم محدثین اس کی تاویل یوں کرتے ہیں کہ

قرآنی سورتوں کا ثواب آئے گا۔ یہ تاویل خود امام احمد رحمہ اللہ سے

بھی منقول ہے۔

امام بیہقی رحمہ اللہ

آپ نے صفات کے موضوع پر گراں قدر تصنیف فرمائی جس کا نام ”الأسماء والصفات“ ہے۔ اس کتاب کی جلالت کے متعلق امام ذہبی رحمہ اللہ فرماتے ہیں: ”عمل کتبالم یسبق إلی تحریرها منها الأسماء والصفات“ (معارف السنن: ج ۵، ص ۲۷۷) اس کتاب میں آپ نے متعدد مقامات پر تاویل اختیار فرمائی، چند مواضع ملاحظہ ہوں۔

”السمیع البصیر“ کے تحت فرماتے ہیں: ”ولم یرد بذلک الجارحة، فإن

اللہ منزہ عن مشابہة المخلوقين“۔ (۵۳)

”أصبعين من أصابع الرحمان“ کی شرح میں فرماتے ہیں: ”تأولناه أو توقفنا فيه“ (۵۴) یعنی: تاویل کریں گے یا پھر تفویض۔

﴿إليه يصعد الكلم الطيب﴾ کے تحت فرماتے ہیں:

”صعود الكلام الطيب والصدقة الطيبة عبارة

عن القبول وعروج الملائكة هو إلى منازلهم في السماء

وأما ما وقع من التعبير في ذلك (إلى الله) فهو على ما

تقدم عن السلف في التفويض و عن الأئمة بعد هم

التأويل“۔ (۵۵)

اس عبارت میں تصریح ہے کہ ﴿إليه يصعد الكلم الطيب﴾ جیسی نصوص سے جہت علوکا اثبات درست نہیں۔

”الوجه“ کے تحت فرماتے ہیں:

”تكرر ذكر الوجه في القرآن والسنة الصحيحة

وهو في بعضها صفة ذات، وفي بعضها من أجل..... وفي

بعضها بمعنى الرضاء..... وليس المراد الجارحة جزماً“۔ (۵۶)

یعنی: ”الوجه“ رضا وغیرہ کے معنی میں ہو سکتا ہے۔ ظاہری

(۵۳) فتح الباری: ۴۵۶/۱۳۔

(۵۴) فتح الباری: ۴۹۰/۱۳۔

(۵۵) فتح الباری: ۵۱۳/۱۳۔

(۵۶) فتح الباری: ۴۷۷/۱۳۔



معنی تو یقینی مراد نہیں ہو سکتا۔

محدث ابن حبان رحمہ اللہ

ایک روایت ”حتی یضع الرب جل وعلا قدمه“ کے تحت فرماتے ہیں:

”هذا الخبر من الأخبار التي أطلقت بتمثيل

المجاورة..... قال الله: ﴿لَهُمْ قَدَمٌ صَدَقَ عِنْدَ رَبِّهِمْ﴾

یرید موضع صدق، لا أن الله يضع قدمه في النار جل ربنا

عن مثل هذا وأشباهه“۔ (۵۷)

اسی طرح آپ نے اس کی بھی نفی فرمائی کہ نصوص صفات ظاہری معنوں پر مشتمل

و محمول ہیں، فرماتے ہیں:

”إن الله لا يسمع بالأذن التي لها صماخ

والتواء..... جل ربنا أن يشبهه بخلقه في شئ من الأشياء بل

يسمع ويصر بلا آلة كيف شاء“۔ (۵۸)

امام خطابی رحمہ اللہ

آپ ”ید“ کے متعلق فرماتے ہیں: ”وقد تقرر أن اليد ليست بجارحة“

یعنی: ”ید“ سے ہاتھ تو بالکل مراد نہیں۔ (۵۹)

امام قرطبی رحمہ اللہ

آپ فرماتے ہیں: ”وهذه الأوصاف في حق الله محال، إذ لو كان ذا

(۵۷) صحیح ابن حبان: ۱۸۸، رقم الحدیث: ۲۶۸ .

(۵۸) صحیح ابن حبان: ۱۸۸، رقم الحدیث: ۲۶۵ .

(۵۹) فتح الباری: ۴۸۸/۱۳ .

بد و أصابع وجوارح كان كواحد منا“ (۶۰)۔ یعنی: انہوں نے صفات انعام پہ جہاں کرنے سے تشبیہ لازم آتی ہے۔ آپ نے ”التذکرہ“ میں بھی جابجا تاویلات اختیار کی ہیں۔

### شارح بخاری امام کرمانی رحمہ اللہ

”الوجه“ کے بارے فرماتے ہیں کہ اس کو عضو، یعنی: چہرہ پر محمول کرنا محال ہے، پس یا تاویل کرو یا تفویض۔ (۶۱) ایک حدیث: ”إن الله أنكحني في السماء“ کے تحت فرماتے ہیں: ”ظاہرہ غیر مراد.....“ یعنی: ظاہر میں جہت فوقیت نظر آرہی ہے، وہ مراد نہیں۔ (۶۲)

### شارح بخاری علامہ ابن منیر رحمہ اللہ

”ولتصنع على عيني“ کے تحت فرماتے ہیں: ”وهو على سبيل التمثيل و التقريب للفهم لا على معنى إثبات الجارحة“ یعنی: آنکھ کا لفظ اللہ کے لئے بطور مثال ہے، ظاہری معنی مراد نہیں۔ (۶۳)

### امام راغب اصفہانی رحمہ اللہ

آپ فرماتے ہیں کہ ﴿تجری بأعيننا﴾ (القمر: ۱۵) أي: ”نحفظك“ یعنی: ہم آپ کی حفاظت کریں گے۔ (۶۴)

(۶۰) فتح الباری: ۱۳/۴۸۹۔

(۶۱) فتح الباری: ۱۳/۴۷۷۔

(۶۲) فتح الباری: ۱۳/۵۰۸۔

(۶۳) فتح الباری: ۱۳/۴۷۸۔

(۶۴) فتح الباری: ۱۳/۴۷۷۔

## حافظ ابن حجر رحمہ اللہ

آپ نے ”فتح الباری“ کی جلد 13 میں جا بجا تاویلات اختیار فرمائی ہیں اور ان کو آپ اہل السنۃ والجماعۃ کا طریقہ قرار دیتے ہیں۔ ایک جگہ فرماتے ہیں: ”وقد مضی توجیہ الأصبع من کلام اہل السنۃ مع شرحہ“۔ (۶۵)

اس کتاب میں آپ نے امام نووی، قاضی عیاض، صلاح الدین علائی، ابن دقین العید، جیسے جلیل القدر ائمہ سے بھی تاویل نقل فرمائی۔ ان جلیل القدر ائمہ کو بیک جنبش قلم دیا ہے گمراہ، بدعتی قرار دینا تاریخی ظلم اور دیانت کا گلا گھونٹنے کے مترادف ہے۔ امت کے اکابر، مجتہدین، محدثین، مفسرین اور فقہاء پر اگر فلاسفہ کے چوزوں کا اثر پڑ سکتا ہے (۶۶) تو پھر علامہ ابن تیمیہؒ اور ان کے پیش رو اور خوشہ چیں اہل علم کے بارے میں کوئی وحی نازل نہیں ہوئی کہ وہ فلاسفہ کے اثرات سے محفوظ ہیں۔

اکثر شراح حدیث علامہ ابن تیمیہؒ کے اختلاف اور مسلک کو اپنی شروحات میں بیان ہی نہیں کرتے۔ اس کے مقابلہ میں ان اکابر (جن کے حوالے گزرے) کے ارشادات سے شارحین نے اپنی شروحات کو بھر دیا ہے۔ آخر میں ہم بطور خلاصہ ایک مزید حوالہ نقل کرتے ہیں کہ متقدمین تفویض المعنی اور متاخرین تاویل پر کاربند ہیں۔

مولانا عبدالعزیز پرہاروی فرماتے ہیں:

”وتوضیح الکلام أن هذه النصوص تسمى

المتشابهات و نصوص الصفات المتشابهة و علماء السنة

بعد إجماعهم على أن معانيها الظاهرة غير مرادة، ذهبوا

(۶۵) فتح الباری: ۵۴۱/۱۳۔

(۶۶) تیسیر الباری: ۷۵۶/۶۔

مذہبین: أحدهما مذهب السلف، وهو الإيمان بما أراد  
الله سبحانه وتفويض علمها إليه تعالى مع تنزيهه من  
التجسم والتشبه. ثانيهما مذهب الخلف تفسيرها بما يليق به  
تعالى، لاشتغال المذاهب الفاسدة في زمانهم وتضليل  
المشبهة عوام المسلمين، ففعلوا ذلك حفظاً للدين“ (۶۷)

اس عبارت کا خلاصہ یہ ہے کہ سلفاً خلفاً اکابرین اہل سنت کا اجماع ہے کہ ان  
نصوص کے ظاہری معانی مراد نہیں پھر یا تو تفویض المعنی کا قول مختار ہے، جیسا کہ متقدمین کا  
قول ہے یا پھر تاویل رائج ہے جیسا کہ متاخرین کا طریقہ ہے۔ متاخرین نے عوام کے دین  
کی حفاظت کے پیش نظر تاویل اختیار کی۔

## ۲۔ اشاعرہ و ماتریدیہ — نئے صفحہ برسر

اشاعرہ سے مراد وہ لوگ ہیں جو نصوص متعارضہ کے فہم اور اخذ دلائل میں امام ابو  
الحسن الاشعری کے طریقے کو ترجیح دیتے ہیں۔ آپ ۲۶۰ھ میں بمقام بصرہ پیدا ہوئے اور  
وفات ۳۳۰ھ میں ہوئی۔ آپ نے علم کلام کی تحصیل محمد بن عبد الوہاب ابو علی جبائی المعتزلی  
سے کی اور تقریباً ۴۰ سال تک آپ اس کے ترجمان اور معتزلی رہے۔ پھر آپ نے بفضل  
اللہ اعتزال سے رجوع فرمایا، برسر منبر اعتزال سے توبہ کی اور ابو علی سے مشہور زمانہ مناظرہ کیا  
، جو نہایت مختصر اور لہجہ پسند رہا۔ اس میں ابو علی لا جواب ہو گیا۔

آپ کی تصانیف میں الابانہ، مقالات الاسلامیین زیادہ مشہور ہیں۔ آپ رائج  
قول کے مطابق شافعی المسلک ہیں۔ آپ کے متبعین میں امام باقلانی، ابو منصور، ابن فورک،

اسفراینی، ابن بطل، امام غزالی، رازی، ابن الصلاح، بیضاوی، امام نووی، مزنی، مالکی، ابن دیق القید، سبکی، ابن السبکی، شاہ ولی اللہ علیہم الرحمۃ ہیں۔

ماترید یہ سے مراد وہ لوگ ہیں جو نصوص متعارضہ کے فہم اور اخذ دلائل میں امام ابو منصور محمد بن محمد الماتریدی کے مسلک کو ترجیح دیتے ہیں۔ آپ کی پیدائش سمرقند میں ہوئی۔ آپ نے علم کلام و علم فقہ نصر بن یحییٰ البلیخی الحنفی م ۲۸۰ھ سے حاصل کیا۔ آپ کی وفات ۳۳۳ھ میں ہوئی۔ علماء بخارا، سمرقند، بلخ، پاک و ہند، افغانستان اور ایران آپ کے پیروکار تھے۔

مذکورہ دونوں حضرات کے عقائد وہی ہیں جو قرآن و سنت و اجماع سے ماخوذ ہیں۔ حضرت علامہ ابن تیمیہؒ نے اپنی تالیف ”معارج الوصول“ میں اس کا اقرار فرمایا ہے۔ (۶۸) ہاں! دلائل کے اخذ میں یہ حضرات عقل کو بروئے کار لانے کے قائل ہیں۔ مسالک اربعہ حنفیہ، شافعیہ، مالکیہ اور حنابلہ کے اکثر متبعین عقائد میں انہی دو کی تشریحات پر اعتماد کرتے ہیں اور ان کو ائمہ اہل سنت میں شمار کرتے ہیں، جبکہ حضرات اہل حدیث ان کی پرزور مذمت کرتے ہیں اور ان کو اہل بدعت میں شمار کرتے ہیں۔ ان کو ضال مضل قرار دیتے ہیں۔ (۶۹) یہ ایسی ڈھکی چھپی بات نہیں کہ جس پر حوالہ جات قائم کئے جائیں۔ بعض حضرات اہل حدیث تو ان اشاعرہ و ماتریدیہ کی تکفیر کے بھی قائل ہیں، چنانچہ ”فتح المجید شرح کتاب التوحید“ میں مرقوم ہے:

”فإن جهم بن صفوان و من تبعه يزعمون أنه لا

تدل على صفة قائمة بالله وتبعه على ذلك طوائف من

(۶۸) تاریخ المذاهب الإسلامية: ۱/۱۹۱۔

(۶۹) تیسیر الباری: ۶/۷۵۶۔

السنة تزاة والشاعر و غیر ہم، فاهذا كفرهم السنة

أهل السنة“ (۷۰)

ان سطور میں ہم ان حضرات کی تکفیر و تبدیع کے متعلق چند اصولی باتیں عرض کریں گے، جس سے ان شاء اللہ یہ بات واضح ہو جائے گی کہ ان دونوں فریقوں نے بارے میں وہی بات حق ہے جو امام ربانی مجدد الف ثانی اور مسند الہند شاہ ولی اللہ نے ارشاد فرمائی ہے کہ یہ اہل السنۃ کے اکابرین ہیں۔

### اشاعرہ و ماترید یہ کی تبدیع کا مسئلہ

جہاں تک ان حضرات کو اہل بدعت قرار دینے کا تعلق ہے، تو یہاں یقیناً یہ پوچھنے پر ہم حق بجانب ہیں کہ ان کو بدعتی کیوں قرار دیا گیا؟ اور ظاہر ہے کہ اس کا جواب مندرجہ بالا وجوہات میں سے ہی کوئی ہوگا۔

۱: یہ فرقے صحابہ کرام و تابعین کے زمانہ خیر القرون میں نہ تھے۔  
۲: صحابہ و تابعین نے علم کلام میں اشتغال کو ناپسند فرمایا اور اس کی تحصیل سے منع کیا ہے۔

۳: انہوں نے نصوص کی تاویلات کی ہیں، جبکہ سلف کی طرف سے تاویل کی مذمت کی گئی ہے۔

۴: اپنی طرف سے انہوں نے نئے مسائل و مباحث نکالے ہیں اور فلسفہ سے استفادہ کیا ہے۔

۵: بہت سے مسائل میں یہ معتزلہ و غیرہ بدعتی فرقوں کے ہم نوا ہیں۔

آئیے ذرا تفصیل سے ان نکات پر روشنی ڈالتے ہیں۔

## پہلی وجہ

یاد رکھنا چاہیے کہ کسی فرقے، گروہ، جماعت پر صرف اسلئے بدعتی ہونے کا علم ہوتا ہے کہ وہ صحابہ رضی اللہ عنہم کے زمانہ میں نہ تھے، قرین انصاف نہیں ہے۔ اگر یہ دلیل درست ہے تو پھر ائمہ اربعہ کی طرف انتساب اور دیگر اہل علم، مثلاً: امام ثوری، اوزاعی، ائمہ، ابن جریر طبری رحمہم اللہ کی طرف انتساب بھی بدعت قرار دیا جانا چاہیے۔

بلکہ اس سے بڑھ کر سلفی، اہل حدیث، محمدی کی طرف نسبت بھی بدعت ہو، اس لئے کہ یہ بات بالکل واضح ہے کہ دیگر فرقوں کی طرح یہ فرقے بھی صحابہ کے زمانہ میں نہ تھے۔ پس آخر کیا وجہ ہے کہ سلفی، محمدی اور اہل حدیث کہلانا درست اور اشاعرہ و ماتریدیہ کی طرف نسبت بدعت؟

حقیقت یہ ہے کہ کسی کی طرف انتساب کی کئی وجوہ ہو سکتی ہیں، جنہیں اصول حدیث کی کتب میں ملاحظہ کیا جاسکتا ہے۔ شریعت نے نسب کی حدود ضرور مقرر فرمائی ہیں، انتساب کی نہیں۔ اہل علم کے عمل سے یہ امر گویا اجماعاً مستحسن ہے۔

اس سلسلہ میں اہم بات یہ ہے کہ کسی پر سنی و بدعتی کا حکم لگانا صرف نظریات و عقائد پر مبنی ہے، آپ کسی کو اس لئے سنی یا بدعتی نہیں کہہ سکتے کہ وہ حنفی یا شافعی نسبت رکھتا ہے، بلکہ یہ حکم عقائد و نظریات ملاحظہ کرنے کے بعد حکم لگایا جائے۔

چنانچہ سلفیوں اور اہل حدیث کی معتبر شخصیت شیخ محمد بن عبد الوہاب فرماتے ہیں:

”وہابیت کوئی نیاندہب نہیں، اہل سنت ہی کا نام ہے“ (۷۱)۔

پس ہم اشاعرہ و ماتریدیہ کے عقائد دیکھ کر ہی ان پر سنی و بدعتی ہونے کا حکم لگائیں گے۔

امام اشعری اپنے عقائد کے بارے میں فرماتے ہیں:

(۷۱) حیات شیخ الاسلام محمد بن عبد الوہاب، ص: ۷۲، تاریخ المذاهب الإسلامية: ۱/۱۶۶۔

”قولنا الذي ندين به التمسك بكتاب الله وسنة  
رسوله وماروي عن الصحابة والتابعين وأئمة الحديث و  
نحن بذلك معتمدون وبما كان عليه أحمد بن حنبل؛  
لأنه الإمام الفاضل والرئيس الكامل.....“ (۷۲)۔

اس عبارت میں تصریح ہے کہ آپ کے عقائد وہی ہیں جو قرآن و سنت سے ماخوذ  
ہیں اور جنہیں صحابہ و تابعین، محدثین خصوصاً امام احمد رحمہ اللہ نے اختیار کیا ہے۔

(۷۳) یہی حال امام ماتریدی کا ہے، آپ کے سارے عقائد امام ابو حنیفہ رحمہ اللہ کے  
اقوال سے ثابت شدہ ہیں۔ (۷۳) خود حنابلہ کے امام ابو الوفا بن عقیل نے امام اشعری  
کے مذہب کو ”مذہبہ مذهب أهل الحق“ (۷۴) قرار دیا ہے۔ پس جس طرح زمانہ خیر  
القرون میں فقہی مسائل خاص انتساب کے بغیر موجود تھے، ضروریات کے پیش نظر بعد میں  
ان مسائل میں تقسیم اور انتساب رائج ہو گیا، جسے صرف روافض ہی بدعت کہتے ہیں اور سب  
سے پہلے ائمہ اربعہ کی طرف انتساب کو انہوں نے ہی بدعت قرار دیا ہے۔  
اسی طرح عقائد و نظریات بھی صحابہ و تابعین کے زمانہ میں بغیر کسی انتساب کے  
موجود تھے۔ جس طرح فقہ میں ضرورت کی بنیاد پر انتساب رائج ہوا، عقائد میں بھی پوری  
امت اشاعرہ و ماتریدیہ کی طرف منسوب ہوئی۔

## دوسری وجہ

اس سلسلہ میں پہلی بات تو یہ ہے کہ ہم نے مستقل عنوان کے تحت علم الکلام کے

(۷۲) تاریخ المذاهب الإسلامية: ۱/ ۱۶۶۔

(۷۳) تاریخ المذاهب الإسلامية: ۱/ ۱۷۸۔

(۷۴) طبقات الشافعية: ۲/ ۲۷۱۔



متعلق تحریر کر دیا ہے، جو آیا ہی چاہتا ہے، اس بحث کو وہیں ملاحظہ فرمالیا جائے، البتہ اتنی گذارش ضرور ہے کہ اگر یہی معیار ہے تو پھر حضرت علی کرم اللہ وجہہ، حضرت ابوہریرہ، الاشعری، حضرت امام حسن، حضرت ابن عباس رضی اللہ عنہم، امام جعفر صادقؑ، حضرت عمر بن عبدالعزیزؒ، امام ابوحنیفہؒ، اور امام شافعیؒ پر بھی کوئی فتویٰ لگانا چاہیے کہ ان میں سے ہر ایک نے کلامی مسائل میں گفتگو فرمائی یا پھر تصنیف و تالیف فرمائی، بلکہ خود رسول پاک ﷺ کی حیات مبارکہ میں حضرات شیخین کریمین نے بھی مسئلہ قدر میں بحث فرمائی تھی۔

اس مسئلہ کے بارے میں صحیح ترین قول یہ ہے کہ علم کلام میں اشتغال کے اسباب نہایت قوی تھے، اس لئے ان حضرات نے یہ علم خصوصیت کے ساتھ حاصل کیا۔ بدعتی فرقوں کے بہت زیادہ اشتغال اور پھر عقائد میں تزلزل کی وجہ سے جب اکابرین امت نے اس علم کی تحصیل سے منع فرمایا تو اہل علم کی اکثریت اس کے حصول سے رک گئی۔ اس کا نتیجہ یہ نکلا کہ اہل سنت اس سے نا آشنا رہے، ادھر بدعتی فرقوں نے کھل کر اس علم کی اپنے قواعد و اصولوں پر خوب نشر و اشاعت کی، چنانچہ عوام میں ان لوگوں کے نظریات رواج پانے لگے۔ دوسری طرف اہل سنت کے بعض علماء نے اہل بدعت کی مخالفت میں عجیب طرز اختیار کیا، جو افراط و تفریط پر مبنی تھا، مثلاً: معتزلہ نے ”القرآن کلام اللہ مخلوق“ کہا اور ان کی مخالفت میں بعض حنابلہ نے ”القرآن کلام اللہ غیر مخلوق“ کہا، پھر جس طرح معتزلہ ”کلام اللہ“ کے تحت کلام نفسی و لفظی دونوں کو شامل کیا کرتے، اسی طرح ہمارے بعض اہل علم نے علم کلام سے ناواقفیت کی بناء پر غیر مخلوق کا تعلق دونوں سے بنادیا۔ قرآنی اوراق اور اسی طرح انسانی تلفظ شدہ کلمات قرآنیہ کو بھی غیر مخلوق قرار دیا (۷۵)، جیسا کہ مولانا وحید الزمان قرآن کو غیر مخلوق تو تسلیم کرتے ہیں، لیکن قدیم نہیں مانتے، بلکہ حادث قرار دیتے

(۷۵) شرح الفقہ الاکبر، ص: ۱۸-۲۶، فتح الباری: ۱۳/۶۱۲ میں حنابلہ کا غلو ملاحظہ ہو۔

”اللہ تعالیٰ نے قرآن کو مخلوق قرار دیا، لیکن قدیم نہیں مانتے، بلکہ حادث قرار دیتے ہیں۔“

ہیں، حالانکہ اہل عقل کا اجماع ہے کہ غیر مخلوق قدیم اور مخلوق حادث ہوتی ہے۔ پس اس کا وقوع پہلے اہل سنت کے مشائخ نے اس فن کی تحصیل کی اور درست و غلط کی تنقیح کی، تاکہ جگہ ہسانی کا وقوع نہ ہو۔ (واللہ اعلم بالصواب)۔

### تیسری وجہ

تاویل کے بارے میں ہم نے مستقل معروضات تحریر کر دی ہیں، وہیں ان کو ملاحظہ کر لیا جائے۔

### چوتھی وجہ

یہ بات مخفی نہیں کہ نئے زمانہ، نئے مخاطب اور نئی ضروریات کے پیش نظر نئی مباحث کا ظہور ایک بدیہی اور ضروری معاملہ ہے۔ اگر اس دلیل سے کسی پر بدعت کا الزام درست ہو سکتا ہے، تو ہر زمانہ کے اہل علم کو اس صفت سے متصف کرنا چاہیے، کیوں کہ ہر زمانہ میں کچھ نہ کچھ نئی مباحث اور نئی تحقیقات پیش کی گئی ہیں۔

رہی یہ بات کہ فلاسفہ سے استفادہ کیوں کیا؟ تو یہ بھی چنداں اہمیت کی بات نہیں، باطل فرقوں نے مسلمانوں میں دین اسلام اور سنت صحیحہ سے ثابت شدہ عقائد کے متعلق شکوک و شبہات کے بیج بودیئے تھے، ان کے اعتراضات کی بیخ کنی کے لئے ضروری تھا کہ ان کی تحقیقات سامنے ہوں اور ان کے اصول و ضوابط، قواعد اور اصطلاحات کا بخوبی علم ہو۔ اس وجہ سے اہل علم نے فلسفہ سے بھی استفادہ کیا اور علم کلام میں بھی اس کو داخل کیا۔ مولانا عبدلعزیز فرہاروی رحمہ اللہ فرماتے ہیں:

”ومن أعرض عن الفلسفة رأساً لم يستطع التكلم في دقائق العلوم.....“ (۷۶)۔

ایک جگہ فرماتے ہیں:

”وأما ما ذهب إليه بعض المتشركين من إبطال الفلسفة كلها، والاشتغال بها، فمعصّب“ (٧٧)

خلاصہ یہ ہے کہ ان حضرات اشاعرہ و ماتریدیہ نے دین و عقائد میں کوئی بات اختیار نہیں کی، صرف عقلی طور پر ان کے دلائل وضع کئے اور عقائد پر کئے جانے والے اعتراضات کو دفع کیا ہے۔ امام بیہقی رحمہ اللہ فرماتے ہیں:

”فلم يحدث في دين الله حدثاً ولم يات فيه

ببدعة، بل أخذ أقاويل الصحابة والتابعين ومن بعدهم من

الأئمة في أصول الدين فنصرها بزيادة شرح وتبيين“ (٧٨)

یعنی: امام اشعری نے صحابہ، تابعین اور علم کلام کے ائمہ سے ثابت شدہ عقائد کی تائید و نصرت کی ہے۔

یہ بات تو واضح ہے کہ مخالف کا کلام پڑھ کر ہی اس پر نقد و جرح کی جاسکتی ہے، وگرنہ تردید ممکن نہیں۔ حافظ ابن حجر رحمہ اللہ تورات کے مطالعہ سے متعلق ایک بحث میں فرماتے ہیں:

”والأولى في هذه المسئلة التفرقة بين من لم

يتكمن ويصر من الراسخين في الإيمان فلا يجوز له

النظر في شيء من ذلك بخلاف الراسخ، فيجوز له،

لا سيما عند الاحتياج إلى الرد على المخالف“ (٧٩)

(٧٧) النبراس، ص: ٢٢ .

(٧٨) طبقات الشافعية: ٢٨٥/٢ .

(٧٩) فتح الباري: ٦٥٥/١٣ .

یعنی: "راخ فی الایمان کو توریت وغیرہ میں نظر کرنا درست ہے اور غلط نہیں۔  
وقت ان اہل کتاب کی تردید و مخالفت مقصود ہو۔" دراصل کسی علم و فن کی تکمیل سے علی  
الاطلاق سب افراد کو منع کرنا ہماری رائے میں شریعت کے مزاج کے خلاف ہے۔ بالآیہ کہ  
اس میں خیر کا کوئی پہلو نہ ہو۔

یہی معاملہ فلسفہ کا ہے، حق و باطل پر مشتمل علوم سے منع کرنا خاص افراد کی استعداد  
کے پیش نظر ہوتا ہے کہ اگر وہ ان علوم میں پڑ گئے تو پھر ان کے لئے تمیز کرنا مشکل ہوگا، لہذا  
ان کو منع کر دیا جاتا ہے۔ اگر کوئی شخص با بصیرت اور فہیم و عقل مند ہو تو اس کو منع کرنا مقصد نہیں  
ہوتا، اور اگر فلسفہ و دیگر مخالفین کے کلام پر نگاہ با بصیرت نہ ہو تو پھر اس کے نتیجہ میں جو تحقیقات  
ہوتی ہیں، ان کی ایک جھلک "نبراس" صفحہ: ۲۶۱ میں ملاحظہ کی جاسکتی ہے۔ اس بحث کے  
آخر میں مولانا فرہاروی فرماتے ہیں:

"وبالجملة هذا من مضار ترك علم الكلام

والطواف حول الالفاظ وعدم تحقيق المعاني".

یعنی: اس کی وجہ صرف علم کلام کو ترک کرنا ہے اور پھر الفاظ

کے ہیر پھر میں بلا تحقیق معانی پڑ جانا ہے۔ (۸۰)

ایک اہم بات اس سلسلہ میں یہ بھی ہے کہ ہر نئی چیز بدعت نہیں۔ بدعت مذمومہ  
وہ بدعت ہے جو بلا دلیل دین کا حصہ بنالی جائے۔ مولانا فرہاروی بدعت کی تعریف کرتے  
ہوئے فرماتے ہیں: "ما أحدث في الدين بعد زمن الصحابة بلا حجة  
شرعية"۔ (۸۱) اور ظاہر کہ یہاں صورت حال مختلف ہے۔

(۸۰) فتح الباری: ۱۳/۲۶۱، النبراس: ۲۶۱

(۸۱) أيضاً.

پس امام اشعری و ماتریدی رحمۃ اللہ علیہما نے جو فائدہ فیانہ نظریات قائم کئے ہیں، نہ ہی دین کا حصہ ہیں اور نہ ہی قرآن و سنت و اجماع سے ثابت شدہ مسائل کے مخالف، ان کی مخالفت بھی جائز ہے اور موافقت بھی، ان مسائل کی بنیاد پر کسی کو اہل سنت و اہل بدعت قرار نہیں دیا جاسکتا۔ یہی وجہ ہے کہ امام اشعری کے متبعین نے خصوصاً امام غزالی نے ان سے بہت اختلاف کیا ہے۔ (۸۲)

پس اشاعرہ ہوں یا ماتریدیہ، زمانہ کے حالات کے پیش نظر انہوں نے عقائد کی تعبیرات میں تبدیلی ضروری کی ہے، لیکن عقائد میں نہیں کی۔

ان حضرات نے عقائد کو دیگر علوم کی طرح صرف اصطلاحات کا جامہ پہنایا ہے، نہ یہ کہ عقائد ان علوم سے اخذ کئے ہیں، مثال کے طور پر اہل اسلام کا عقیدہ ہے کہ اللہ ازل سے ابد تک ہیں اور کوئی اس صفت میں آپ کا شریک نہیں۔ علم کلام میں اس کا نام قدیم اور ایسی ذات کا نام واجب الوجود ہے۔ اب غور فرمائیں کہ اس سے عقیدہ تبدیل ہوا ہے یا پھر عقیدہ کو ایک اصطلاحی نام دیا گیا ہے؟ جیسے اللہ اور خدا، کہ ہمارے علاقوں میں ”خدا“ کا لفظ ”اللہ“ کی ذات کے موضوع ہے، باوجود یہ کہ قرآن و حدیث میں اس کا کوئی ثبوت نہیں۔

## پانچویں وجہ

جہاں تک اس وجہ کا تعلق ہے تو یہ وجہ چند وجوہ سے مخدوش ہے۔

۱: اہل بدعت کی موافقت ان مسائل میں مذموم ہے، جو انہوں نے اہل سنت کے عقائد کے برخلاف اپنائے ہیں۔ اگر ایسے مسائل ہوں جو سنت سے ثابت شدہ ہوں تو ان کی موافقت کوئی اختلافی بات ہی نہیں، سب کے ہاں یہ موافقت درست ہے۔ اگر مسائل کا شمار ایسی قسم سے ہے جو سنت و بدعت سے متعلق نہ ہو تو ان کی مخالفت یا موافقت سے کسی پر سنی

بدین ہونے کا علم اکانا درست نہیں، جیسے جوہر، عرش وغیرہ کی امانت۔ حضرت امام علی علیہ السلام کی تائید اللہ رحمہ اللہ کی توفیق انیق یہی ہے۔

۲: ہر فرقہ چند اساسی اور چند ذیلی اعتقادات پر قائم ہے۔ نماز ہے ایمان اور ذیلی تصورات کو ایک حکم نہیں دیا جاسکتا۔ پس اہل بدعت کی موافقت ان مسائل میں مذموم ہوگی، جو ان کا خاصہ شمار ہوتے ہیں۔ مولانا عبدالعزیز فرہاروی فرماتے ہیں:

ليس التشبه بالروافض باطلا في كل قول سيما سنن النهدى  
كالأكل باليمنى وحب المرتضى وقرآء القرآن يا أهل الندى  
بل في شعارهم الذي قد أبدعوا من غير أن يقفوا الرسول إلا مجدا. (۸۳)  
یعنی: روافض (یہی حکم دیگر فرقوں کا ہے) کی مشابہت ان کے خاص مسائل میں  
قابل مذمت ہے۔ علامہ ابن حزم فرماتے ہیں:

”فأما المرجئة فعمدتهم الكلام في الإيمان والكفر  
فمن قال: أن العبادة من الإيمان وأنه يزيد وينقص ولا يكفر  
مؤمناً بذنب ولا يقول إنه مخلد في النار فليس مرجئاً ولو  
وافقهم في بقية مقالاتهم، وأما المعتزلة فعمدتهم الكلام  
في الوعد والوعيد والقدر فمن قال: القرآن ليس بمخلوق  
وأثبت القدر ورؤية الله في القيامة وأثبت صفاته الواردة في  
الكتاب والسنة وأن صاحب الكبائر لا يخرج بذلك من الإيمان  
فليس بمعتزلي وإن وافقهم في سائر مقالاتهم“۔ (۸۴)

اس طویل عبارت میں تصریح ہے کہ اہل بدعت کے امتیازی مسائل میں ۱۰۰ افہام کرنے سے یہ کہنا درست ہے کہ فلاں شخص ان کا ہم نوا ہے اور بدعتی ہے و اگر نہ فلاں۔

۳: اگر اہل بدعت کی مطلق موافقت سے تبدیع لازم آتی ہے تو پھر اس میں علامہ ابن تیمیہ رحمہ اللہ بھی شریک ہیں۔ حضرت موصوف نے مسئلہ تسدید تعلیل افعال میں ماترید یہ (۸۵) اور انسانی افعال کی نسبت انسان کی طرف کس قسم کی ہے اور وہ اپنے افعال کا کیونکر مسئول ہے؟ ان دونوں میں معتزلہ کی موافقت کی ہے۔ (۸۶) ظاہر ہے کہ یہ اباحت فلسفیانہ اباحت سے پیدا ہوئیں، ان کو معیار بنا کر علامہ موصوف کو اہل بدعت میں شمار کرنا درست نہیں۔ اسی طرح علامہ مرحوم کا اشتغال منطق، فلسفہ اور علم کلام سے کسی ذی شعور پر مخفی نہیں۔

حضرت شاہ ولی اللہ رحمہ اللہ اپنی مایہ ناز تصنیف میں فرماتے ہیں کہ عقائد کی دو قسمیں ہیں:

(۱) قسم نطقت به الآیات و صحت به السنة و

جرى عليه السلف من الصحابة والتابعين. (۲) وقسم لم

ينطق به الكتاب ولم تستفرض به السنة ولم يتكلم فيه

الصحابة. (۸۷)

یعنی: عقائد کی دو قسمیں ہیں: کتاب و سنت سے ثابت شدہ اور دوسرے وہ جو

ثابت نہیں۔ دوسری قسم کے مسائل کی مثال شاہ صاحب کے بقول یہ ہے:

”كمسائل الأمور العامة وشيئ من مباحث

(۸۵) تاریخ المذاهب الإسلامية: ۲۰۴/۱.

(۸۶) تاریخ المذاهب الإسلامية: ۲۰۲/۱.

(۸۷) حجة الله البالغة.

الجواهر والاعراض“ .

اور فرمایا:

”وهذا القسم لست استصح ترفع إحدى

الفرقتين على صاحتها بأنها على السنة، كيف، وإن أريد

قح السنة فهو ترك الخوض في هذه المسائل رأساً، كما لم

يخض فيها السلف“ . (۸۸)

یعنی: اس دوسری قسم کو میں سنت و بدعت کا معیار نہیں مانتا اور اس کو معیار کیسے بنایا

جاسکتا ہے۔ اگر خالص سنت مراد ہے تو خالص سنت یہ ہے کہ سرے سے بحث ہی نہ ہو۔ یہ

مخفی نہ رہے کہ حضرت شاہ صاحب خود اشعری انتساب رکھتے ہیں۔

حضرات قارئین! یہ چند ابحاث اشاعرہ و ماتریدیہ کے بارے میں ہم نے عرض

کردی ہیں اور یہ اعتراض کو دور کرنے کی حتی الوسع کوشش کی ہے کہ وہ بدعتی ہیں۔

اس مسئلہ کا دوسرا پہلو یہ ہے کہ حضرات اشاعرہ و ماتریدیہ کو بہت سے اکابر نے

صراحۃً اہل سنت قرار دیا ہے، جن میں مشہور یہ ہیں۔ امام بیہقی، خطیب بغدادی، ابن الصلاح،

نووی، سبکی، مزنی، علائی، ابن دقیق العید، عز الدین بن عبدالسلام، ابو الوفاء الحسنبلی، ابن

جوزی، امام غزالی، امام رازی، موفق الدین ابن قدامہ، علامہ طبری، قرطبی، قاضی عیاض، علامہ

ابن حاجب المالکی، حافظ ابن حجر مکی، حافظ ابن حجر العسقلانی، وغیرہم۔

علامہ ابن تیمیہ رحمہ اللہ کے ظہور سے قبل کسی بھی بڑے امام کا آپ نام لیں، یا تو

وہ خود اشعری ہیں یا اشعری کے موافق۔ حضرت شیخ احمد سرہندی سے کون واقف نہیں، آپ

خود علم کلام میں اجتہاد کے مقام پر فائز ہیں اور آپ کا اجتہاد امام ابو منصور الماتریدی کے



موافق ہے (۸۹)۔ آپ اپنے ایک مکتوب میں فرماتے ہیں: شیخ ابوالحسن اشعری جو اہل سنت کے رئیس ہیں۔ (۹۰)

یہ بھی پیش نظر رہے کہ حضرات اہل حدیث ان کو اپنے طبقہ میں شمار کرتے ہیں۔ (۹۱) اس طرح مسند الہند حضرت شاہ ولی اللہ قدس سرہ ”حجة الله البالغة“ میں فرماتے ہیں:

”تری علماء السنة مختلفون فيما بينهم في كثير

من الثاني، كالأشاعرة والماتريدية“۔ (۹۲)

حضرت شاہ صاحب نے ان دونوں کو اہل سنت قرار دیا ہے۔ باقی ان اختلافات کی نوعیت کیا تھی، ملا جیون لکھتے ہیں:

”فلا يشكل بأن الأشعرية والماتريدية اختلفوا في

بعض المسائل ولا يقول أحد منهما بتضليل الآخر؛ لان

ذلك ليس في أمهات المسائل التي عليها مدار الدين

وأيضاً لم يقل أحد منهما بالتعصب والعداوة“۔ (۹۳)

یعنی: ان کا اختلاف دین کے اساسی مسائل میں نہیں۔

اسی طرح ان کے اقوال تعصب اور عداوت پر بھی مبنی نہیں۔

(۸۹) مکتوبات امام ربانی: ۴۶۶/۱۔

(۹۰) مکتوبات امام ربانی: ۲۳۶/۲۔

(۹۱) تاریخ علماء اہل حدیث۔

(۹۲) حجة الله البالغة .

(۹۳) نور الأنوار، ص: ۲۵۶ .

اسی طرح حضرت مولانا عبد العزیز پرہاروی رحمۃ اللہ علیہ نے اپنی کتاب ”نہ اس“ میں امام اشعری اور امام ماتریدی کو ”رئیس علماء النیۃ“ قرار دیا ہے۔ (۹۴)

اصول حدیث کی مشہور کتاب ”مقدمہ ابن الصلاح“ تو کسی پرہیزی نہ ہوگی۔ اس کے مصنف حضرت امام ابن الصلاح تھے، جو دار الحدیث الاشرفیہ شام کے شیخ الحدیث تھے۔ آپ کے علاوہ اس منصب پر امام نووی، حافظ مزی، امام ابوشامہ، شرف المقدسی، شرف الحسنی، سلیمان بن حمزہ، امام سبکی رحمہم اللہ وغیرہ بھی فائز ہوئے۔ ان کی وفات کے بعد منتظمین کی نگاہ انتخاب امام ذہبی پر گئی، لیکن ان کو اس منصب پر فائز نہ کیا گیا، ان کی جگہ امام سبکی کو ترجیح دی گئی۔ اس کی وجہ کیا تھی، ملاحظہ فرمائیے:

”ولما توفي المزي عنيت مشيخة دار الحديث الأشرفية للذهبي فقتل: إن شرطه واشترطوا قفها أن يكون الشيخ أشعري العقيدة والذهبي متكلم فيه، فوليتها السبكي“۔ (۹۵)

یعنی: اس منصب پر اشعری العقیدہ شخص ہی فائز ہو سکتا تھا، جب کہ امام ذہبی اشعری نہ تھے۔ معلوم ہوا ان کے علاوہ دیگر تمام شیوخ حدیث اشعری المذہب تھے۔ حافظ دارقطنی، قاضی ابوبکر بن الطیب الباقلائی کے بارے میں فرماتے ہیں: ”هذا إمام المسلمين والذاب عن الدين“۔ (۹۶)

حالانکہ کہ امام باقلائی تعصب و تصلب کی حد تک اشعری ہیں (۹۷)، اس قدر کہ ان کے بیان کردہ قواعد سے بھی انحراف نہیں کرتے، چہ جائے کہ وہ عقیدہ بدلیں۔

(۹۴) النبراس، ص: ۱۴۹۔

(۹۵) ذیل السیوطی علی التذکرۃ، ص: ۲۳۴۔

(۹۶) تذکرۃ الحفاظ ۳/۲۰۲۔

(۹۷) تاریخ المذاهب الإسلامیة۔

خلاصہ یہ کہ اشاعرہ و ماترید یہ کو اہل بدعت قرار دینے سے امت کے اکابر و محدثین، فقہاء اور مفسرین کو بھی بدعتی کو قرار دینا ہوگا۔ من شاء فليتنجرا۔

### اشاعرہ کی تکفیر کا مسئلہ

تکفیر کا مسئلہ نہایت پیچیدہ ہے۔ اہل علم نے اس بارے میں احتیاط سے کام لینے کی ہدایت کی ہے۔

امام ابو حنیفہ کا مشہور قول ہے کہ اگر کسی کے قول میں ۹۹ احتمالات کفریہ ہوں تو تب بھی اس کو کافر قرار نہ دیا جائے۔ اگر کفریہ احتمال متعین ہو جائے، تب اس پر کفر کا فتویٰ ہوگا (۹۸)۔ امام کے اس قول سے معلوم ہوتا ہے کہ ان کے ہاں لزوم کفر کفر نہیں بلکہ التزام کفر، کفر ہے۔ اور یہی صحیح بات ہے حضرت مولانا پرہاروی فرماتے ہیں:

”إنه تقرر في الشرع أن التزام الكفر كفر، لا لزومه وإلا لزم تكفير كثير من أهل القبلة“۔

یعنی: اگر لزوم کفر، کو کفر قرار دیا جائے، تو بہت سے اہل

قبلہ کی تکفیر لازم آئے گی، اس لئے یہ کفر نہیں۔ (۹۹)

پس اس کی روشنی میں ہم عرض کرتے ہیں کہ جن حضرات نے اشاعرہ کی تکفیر کی ہے، عین ممکن ہے کہ ان کی تحقیق میں کفر لازم آ رہا ہو، اسلئے انہوں نے فتویٰ کفر جاری کر دیا۔ پس بیان کردہ اصول کے مطابق اس تکفیر کی کوئی حیثیت نہ ہوگی۔ وگرنہ اس معیار کے تحت علامہ ابن تیمیہ کا نظریہ عرش کے بارے میں ملاحظہ فرمالیا جائے۔ (۱۰۰) اسی طرح

(۹۸) شرح عقود رسم المفتي .

(۹۹) النبراس، ص: ۱۲۸ .

(۱۰۰) النبراس، ص: ۷۶ .

نصوص صفات کو ظاہری معانی پر محمول کرنے کا حکم بھی دیکھ لیا جائے۔

اشاعرہ و ماتریدیہ کے بالقابل ایک تیسرا گروہ بھی، عقائد میں مستقل دبستان فکر

کے طور پر جانا جاتا ہے اور وہ حنابلہ ہیں۔ اس سے مراد امام احمد کے مقلدین نہیں، بلکہ وہ لوگ ہیں جو عقائد میں ابن حامد ابو یعلیٰ، زانغونی وغیرہم کے منہج پر ہیں۔

یہ بھی مخفی نہ رہے کہ ان حضرات ثلاثہ سے قبل حنابلہ کا لفظ ان لوگوں کیلئے استعمال ہوتا جو فقہ میں امام احمدؒ کے مقلد تھے، لیکن ان لوگوں کے ظہور کے بعد حنابلہ مستقل، کلامی مکتب فکر کے طور پر سامنے آئے۔

پس متاخرین اہل علم کی کتب میں حنابلہ کے لفظ سے مراد وہ لوگ ہیں جن کے عقائد ان مذکورہ لوگوں جیسے ہیں، وہ لوگ نہیں جو امام احمد کے اجتہادی مسائل میں پیروکار ہیں، کیوں کہ ان کے اجتہادی مسائل میں پیروکاروں کی اکثریت اشعری ہے۔ ان مشائخ جنہوں نے حنابلہ کے نام سے مکتب فکر تشکیل دیا، ان کے بارے میں مورخین کے چند اقوال<sup>۵۹</sup> ملاحظہ ہوں۔

شیخ احمد بن رافع ”التنبیہ والإیقاظ“ میں فرماتے ہیں:

”قاضي أبو الحسين محمد بن فراء هو ابن القاضي

أبي يعلى الكبير، هو وأخوه أبو حازم وأبوهما وابن أبي حازم

أبو يعلى الصغير، هم ممن تسبوا في وصم المذهب الحنبلي

بما هو بريئ منه من التشبيه. وأصر أناس بعدهم على

خطيئتهم، تقليدًا لهم واغترارًا بطول باعهم في فروع المذهب،

مع أنهم ليسوا ممن يعول عليهم في المعقّد“۔ (۱۰۱)

یعنی: ان لوگوں نے مذہبِ حنابلہ کو تشبیہ و تقسیم سے عیب  
ناک کر ڈالا، حالانکہ مذہبِ حنبلی اس سے بری ہے، لیکن لوگوں نے  
انکی فقہی مہارت کے پیش نظر عقائد میں بھی ان کی پیروی کی، حالانکہ  
یہ اس کے قابل نہ تھے کہ عقائد میں ان کا اعتبار کیا جاتا۔

اسی مکتب کے ایک نمایاں فرد ابو الحسن زاغونی بھی ہیں۔ امام ذہبی رحمہ اللہ فرماتے ہیں:  
”لہ تصانیف فیہا أشیاء من بحوث المعتزلة بدعوہ؛ لكونہ  
نصرہا“ (۱۰۲)۔

یعنی: ان کی تصانیف میں معتزلہ سے استفادہ کیا گیا ہے اور ان کی تائید و نصرت  
بھی، اس لئے ان کو اہل علم نے بدعتی قرار دیا۔

حافظ ابن الصلاح جلیل القدر محدث ہیں۔ آپ حنابلہ کے بارے میں فرماتے ہیں:

”إمامان ابتلاهما اللہ بأصحابہما وھما برئیان

منھم: أحمد بن حنبل ابتلي بالمجسمة و جعفر الصادق

ابتلي بالرافضة“ (۱۰۳)۔

یعنی: دو بزرگ اپنے مقلدین کے ذریعے آزمائش کا شکار

ہوئے۔ ایک امام احمد کہ مجسمہ ان کے مقلد ہیں اور دوسرے جعفر

صادق کہ روافض ان کے خوشہ چیں ہونے کے مدعی ہیں، حالانکہ

دونوں بزرگ ان سے بری ہیں، واللہ اعلم بالصواب۔

یہی قول ایک (محمدی) عالم علامہ ابن شاہین سے بھی مروی ہے۔

### ۳۔ حضرات اہل حدیث اور علم کلام

حضرات اہل حدیث علم کلام کو اور اس کی تدریس و تحصیل کو بدعت قرار دیتے ہیں۔ اس کی دلیل یہ دیتے ہیں کہ صحابہ و تابعین کے زمانہ میں اس کا وجود نہیں تھا۔ اس سلسلہ میں حضرات ائمہ سے منقول ہے کہ علم کلام کی تحصیل بدعت ہے اور جس نے اس کو حاصل کیا، گویا وہ زندیق بن گیا۔ اس کا علم، علم شرعی نہیں وغیرہ۔ اس طرح کے اقوال امام نجفی، امام شیعہ، حضرت عطاء، حضرت مکحول، امام ابو یوسف، امام شافعی اور امام احمدؒ سے بھی منقول ہیں (۱۰۴)۔

ہم یہ بات عرض کر چکے ہیں کہ کسی علم و فن سے ”نہی علی الاطلاق“ شریعت کے مزاج میں نہیں، بلکہ چند قواعد و شروط کے ساتھ شریعت اس کے حصول کا حکم دیتی ہے۔ کسی علم و فن سے ممانعت خاص افراد کی اہلیت کو سامنے رکھ کر ہوتی ہے، جن میں صحت و سقم کی تمیز نہیں ہوتی۔

امام بیہقی رحمہ اللہ فرماتے ہیں:

”إنما نهى الشافعي وغيره عن علم الكلام؛

لإشفاقهم على الضعفة أن لا يبلغوا ما يريدون منه،

فیصلوا عنه“ (۱۰۵)۔

یعنی: امام شافعی و دیگر اہل علم نے علم کلام سے اس لئے منع

کیا کہ کمزور العقل لوگ اس کی تحصیل میں گمراہ نہ ہو جائیں۔

اس طرح مولانا عبدالعزیز فرہاروی، علامہ تفتازانی کی ایک عبارت کی وضاحت

(۱۰۴) إشارات المرام .

(۱۰۵) شرح الفقہ الکبیر، ص: ۱۴۴ .

میں فرماتے ہیں:

”یرید أن ذم الکلام محصور فی أربعة أشخاص:  
الأول من يتعصب، فلا يطیع الحق بعد ظهوره، فالکلام يقويه  
على المناظرة، فیزید تعصبه. الثاني من لا تكون قوته العاقلة  
ذكية، فلا يدرك كنه المسائل والدلائل، فيقصر عقله عن  
تحصيل اليقين الاستدلالي، فهذا الرجل إذا اشتغل بالکلام،  
تشوش إيمانه. الثالث من يقصد إلقاء الشبهات الكلامية على  
ضعفاء المسلمين. الرابع من يخوض في دقائق الفلسفة“ (۱۰۶).

اس طویل عبارت کا حاصل یہ ہے کہ علم کلام کی مذمت میں جتنے اقوال ہیں، وہ  
در اصل چار قسم کے لوگوں کے لئے ہیں:

(۱) متعصب شخص کے لئے، جو ظہور حق کے بعد بھی بدعتی رہے، یہ علم کلام پڑھ کر  
مزید متعصب ہوگا۔

(۲) جو ذکی العقل نہ ہو، علم کلام کی ابحاث سے اس کا ایمان کمزور پڑنے کا خطرہ  
ہے۔

(۳) لوگوں پر اپنی علمیت جتانے اور ان پر مشکل سوالات کرنے والا شخص ان  
وعیدوں کا مستحق ہے۔

(۴) جو فلسفہ کی پیچیدہ مباحث میں غرق رہتا ہو۔

یہ درست ہے کہ علم کلام صحابہ و تابعین کے زمانہ میں فن کی حیثیت سے موجود نہ  
تھا، ورنہ نفس علم کلام اور اس کی ابحاث اس زمانہ میں بھی موجود تھیں اور جس طرح دیگر علوم،

متم تفسیر، اصول فقہ، اصول حدیث اور اصول تفسیر کی تدوین و تکمیل بہت نادر ایسے ہی علم کا کام کا عالم ہے۔

خود مدوح اہل حدیث حضرت ابن تیمیہ رحمہ اللہ بھی اس کا اقرار کرتے ہیں کہ اہل کلام اور علم کلام کی مذمت میں وارد شدہ اقوال ائمہ کا مکمل کتاب وسنت کی نفاذ پر مشتمل علم کلام ہے، فرماتے ہیں:

”وقالوا قل أحد نظر في الكلام إلا كان في قلبه

غل على أهل الإسلام، ومرادهم بأهل الكلام من تكلم

في الله بما يخالف الكتاب والسنة“ (۱۰۷) .

سلف میں سے بعض حضرات نے علم کلام کے مسائل پر گفتگو کی ہے، چنانچہ حضرت علی رضی اللہ عنہ نے خوارج سے وعدہ وعید، قدریہ سے قدر و قضاء اور مشیت و استطاعت کے مسئلہ پر بحث فرمائی۔ حضرت عبداللہ بن عمر رضی اللہ عنہ اور معبد جہنی کی گفتگو بھی اس علم ہی کا حصہ ہے۔

تابعین میں حضرت عمر بن عبدالعزیز نے قدریہ کی تردید میں ایک خط مبارک تحریر فرمایا۔ اسی طرح امام زید بن علی بن حسین بن علی نے بھی قدریہ کے خلاف ایک رسالہ تحریر فرمایا۔ ان کے بعد حسن بصری، امام شعمی، امام زہری اور امام جعفر صادق نے اسی فرقہ قدریہ کے ساتھ مناظرے فرمائے۔ موخر الذکر نے روافض و خوارج اور قدریہ کے رد میں رسائل بھی تحریر فرمائے۔ ان کے بعد امام ابو حنیفہ اور امام شافعی اور ان کے جلیل القدر تلامذہ کا علم کلام میں مہارت حاصل کرنا کسی پر مخفی نہیں۔ (۱۰۸) پس علم کلام میں اشتغال، مخالفین کا رد

(۱۰۷) بیان موافقة صريح المعقول: ۱/۱۰۱ .

(۱۰۸) أصول الدين، ص: ۳۰۷ .



ہمارے ہاں تو سنت اکابر ہے، جو چاہے اسے ”بدعت“ سے موسوم کرے۔

عجیب بات یہ ہے کہ حضرات اہل حدیث اسے بدعت قرار دیتے ہیں، جب کہ مولانا وحید الزمان اپنی کتاب ”تیسیر الباری“ میں جگہ جگہ امام بخاری کا مسلک بیان کرتے ہیں کہ اس باب سے امام بخاری نے ثابت کیا کہ اسم ”مسمی“ کا عین ہے اور غیر مخلوق ہے۔ (۱۰۹) اسی طرح پوری جلد نمبر ۶ میں انہوں نے کلامی مسائل میں اہل حدیث اور امام بخاری کا مسلک ثابت کیا ہے، تو کیا امام بخاری بھی بدعتی ہیں؟ یہی حال حضرت علامہ ابن تیمیہ کا ہے۔ علم کلام میں اشتغال اور اس کی مباحث جس قدر وسعت سے حضرت موصوف کے فتاویٰ، منہاج اور موافقہ میں منقول ہے، وہ کئی متکلمین کی تصانیف سے زیادہ ہے۔

اکابر اہل اسلام سے بہت کچھ ایسا منقول ہے جسے اصاغر نے زمانہ کی ضروریات کے پیش نظر تبدیل کر دیا ہے۔ ولا ینکرہ إلا الجاہل العنید والمتعصب الشدید کتابت حدیث، قاری حمزہ کی قرأت، اجرت علی الطاعة کے مسائل اس موقع پر دیکھ لیے جائیں۔ علم کلام سے تنفر و توجش کی جہاں دیگر وجوہات ہیں، وہاں ان سلفی حضرات کی علم کلام کی اصطلاحات سے ناواقفیت بھی ہے، مثلاً: کلام اور متکلم دونوں لفظ اہل سنت اور اہل بدعت دونوں کے لیے استعمال ہوتے ہیں، اکابرین کی وعیدوں کا تعلق اہل بدعت سے ہے، لیکن حضرات اہل حدیث اس فرق کو روا نہیں رکھتے۔

مولانا فرہاروی فرماتے ہیں: ”والمخالف إن کان ضالاً یسمی متکلماً“ (۱۱۰)، یعنی: گمراہ شخص پر متکلم کا اطلاق ہو سکتا ہے۔

ہماری رائے میں ائمہ کی تنقیدات کو اہل سنت کے متکلمین پر محمول کر کے دراصل

اہل اسلام کو فکری و نظریاتی طور پر کمزور کر کے ان کو راہِ راست سے ہٹانے اور ان کے ایمان و متزلزل کرنے کی ایک نادیدہ کوشش کی جا رہی ہے۔ اسی وجہ سے اہل سنت کی بڑی جماعت اس کے فرض کفایہ ہونے کی قائل ہے، جن میں امام بیہقی، ابن عساکر، رافعی، یافعی، خلیسی، امام الحرمین، غزالی، نووی، طیبی، اور جلال المکلی شامل ہیں، جب کہ حضرت علامہ ابن حجر مکی اس کے فرض عین ہونے کے قائل ہیں (۱۱۱) جس وقت کسی کے دل میں اسلام مخالف شبہ آ جائے کیا آج کے زمانہ میں اسلام مخالف شبہات عامۃ المسلمین کے قلوب و اذہان میں صبح و شام نہیں ڈالے جا رہے؟ کیا اس صورت میں علم کلام و عقائد کی تحصیل ہر مسلمان پر لاگو نہیں ہوتی؟ ~~بھران کو مہمل چھوڑ کر لادین اور بد مذہب بننے دیا جائے؟~~ یہ بھی پیش نظر رہے کہ اوپر جن اہل علم کے حوالہ سے علم کلام کی تحصیل کو ضروری قرار دیا گیا ہے۔ وہ سب کے سب اہل علم و حدیث ہیں۔

#### ۴۔ مسئلہ تاویل، حدود و شرائط

عام طور پر حضرات اہل حدیث کی کوششوں سے یہ بات رواج پا گئی ہے کہ تاویل کسی طور پر جائز نہیں اور نہ کوئی اس کی صحت کا قائل ہے، حالانکہ یہ بات درست نہیں، تاویل صحیح و فاسد میں فرق ہے۔ ذیل میں ہم تاویل صحیح و فاسد میں فرق، موؤل اور موؤل فیہ کے بارے چند سطور نقل کر رہے ہیں، جس سے ان شاء اللہ قارئین کو فائدہ ہوگا۔

تاویل

”تاویل“: یہ لفظ باب تفعیل کا مصدر ہے اور اس کا مادہ ”اَوَّل“ ہے۔

علامہ سید شریف جرجانی رحمہ اللہ اس کے متعلق فرماتے ہیں:

”التأويل في الأصل: ”الترجيح“ وفي الشرع:

صرف اللفظ عن معناه الظاهر إلى معنى يحتمله إذا كان

المحتمل الذي يراه موافقا للكتاب والسنة“ (۱۱۲)۔

یعنی: لغت کے مطابق تاویل کا مطلب کسی چیز کو لوٹا دینا ہے اور شرعاً یہ لفظ وہاں استعمال ہوتا ہے، جہاں ظاہری معنی سے ہٹا کر کسی لفظ کو ایسے معنی دینا جس کا وہ احتمال رکھتا ہو اور کتاب و سنت کے مخالف بھی نہ ہو۔

تفسیر

”تفسیر“: یہ لفظ بھی تفعیل سے ہی مصدر ہے۔ یہ ”فسر“ کے مادہ سے ماخوذ ہے۔ اس کا مطلب تشریح کرنا ہے۔ سلف کی کتب میں کہیں ”تفسیر“ ترجمہ کے ہم معنی بھی استعمال ہوا ہے، اسی طرح کہیں ”تاویل“ بول کر تفسیر بھی مراد لی گئی ہے، جیسا کہ ”تفسیر“ بول کر تاویل مراد لی گئی ہے۔ اس بارے میں ہمارے خیال میں کوئی ضابطہ مقرر نہیں ہے۔ ہاں! سیاق و سباق سے اس کی تعیین کر لی جاتی ہے، واللہ اعلم۔

کیا تاویل و تفسیر میں فرق ہے؟

محققین کی ایک جماعت کے ہاں تاویل و تفسیر میں ترادف ہے، یعنی: دونوں ہم معنی ہیں، لیکن صحیح قول یہ ہے کہ ان دونوں میں فرق ہے۔ پہلے قول کے مطابق آیات صفات، حروف مقطعات کی تشریح یا تاویل ممکن نہ ہوگی اور ان میں صرف تفویض ہی کا قول اختیار کرنا ہوگا۔ محقق قول کے مطابق چونکہ ان میں فرق ہے، اس لئے تفسیر کا تعلق محکمت سے ہوگا اور تاویل کا تعلق متشابہات سے ہوگا۔ متشابہات کا تعلق تفسیر سے اور محکمت کا تعلق

تاویل سے نہ ہوگا۔

ملاحظہ، اہل بدعت اور اہل سنت کی تاویلات میں فرق

ان تینوں طبقوں کی تاویلات کے درمیان بنیادی فرق کے سامنے نہ ہونے سے تاویل کو علی الاطلاق بدعت قرار دیا جاتا ہے۔

”ملاحظہ“: یہ لوگ محکمت قرانیہ میں تاویل کرتے ہیں، مثلاً: نماز ایک محکم فریضہ ہے، جس کی ایک خاص کیفیت اجماع و تواتر سے منقول ہے، لیکن ﴿اقیموا الصلاۃ﴾ کی ایسی تاویل کرنا جس سے وہ خاص کیفیت باقی نہ رہے، تو یہ کفر ہوگا، جیسا کہ پرویز اور اس کے مقلدین منکرین حدیث اور ذکری، مہدوی گوہر شاہی فرقہ نے کیا ہے۔

محکمت میں تاویل کیوں نہیں؟

یہ مخفی نہ رہے کہ تاویل اجتہاد ہی کی قسم ہے۔ جس طرح اجتہاد کا دائرہ کار قطعیات وغیر متعارض نصوص نہیں، بلکہ وہ احکام ہیں جن میں نص نہ ہو یا نصوص متعارض ہوں۔ اسی طرح تاویل ہے، اس کا دائرہ کار صرف وہ آیات ہیں جو متعارض ہوں یا پھر وہ تشابہات ہوں۔ چنانچہ مولانا فرہاروی فرماتے ہیں:

”وأهل السنة يكفرونهم بذلك؛ لأن تاويل هذه النصوص القاطع كإنكارها“ (۱۱۳)۔

قرون وسطیٰ میں باطنی فرقہ پر کفر کا فتویٰ اہل اسلام نے جن وجوہ سے دیا ان میں بنیادی وجہ یہی تھی۔

”اہل بدعت“: اہل بدعت کی تاویلات کا دائرہ اگرچہ تشابہات ہیں، لیکن یہ لوگ اپنی تاویلات میں جزم اختیار کرتے ہیں۔ اس کے برعکس اہل سنت تاویلات میں

جزم اختیار نہیں کرتے۔

حافظ ابن حجر فرماتے ہیں:

”ولیس من سلك طريق الخلف واثقاً؛ بأن الذي يتأوله هو العراء ولا يمكنه القطع بصحة تأويله“ (۱۱۴)۔

یعنی: متاخرین کے طریقے میں جو تاویل ہے، اس کا قائل اس تاویل کو حتمی مرادِ خداوندی نہیں سمجھتا۔

ایک جگہ فرماتے ہیں:

”ولولم يكن في ترجيح التفويض على التأويل إلا أن صاحب التأويل ليس جازماً بتأويله بخلاف صاحب التفويض“ (۱۱۵)۔

پس اہل بدعت اور ملاحدہ کی تاویلات اور نصوص کے فہم میں ان کے طریقہ کار کے علم ہونے کے بعد اہل سنت کا مسلک واضح ہو گیا کہ تاویل کا دائرہ کار صرف تشابہات یا متعارض قطعیات ہیں اور پھر تاویل کا قول حتمی مرادِ خداوندی نہیں ہو سکتا۔ اس فرق کے واضح ہونے کے بعد ہم مؤول کی ان شروط کو بیان کرتے ہیں، جن کے پائے جانے کی صورت میں کوئی عالم بلا کراہت تاویل کر سکتا ہے۔ شریعت اسے ”مجاز“ قرار دیتی ہے۔

حضرت شاہ عبدالعزیز رحمہ اللہ اپنے ”فتاویٰ عزیزی“ میں فرماتے ہیں:

مؤول کی شروط

قرآن شریف کی تفسیر اور حدیث کے معنی بیان کرنے کے لئے ضروری ہے کہ پہلے صرف ونحو اشتقاق ولغت ومعانی و بیان، علم فقہ و اصول فقہ و عقائد، یعنی: علم کلام و علم

(۱۱۴) فتح الباری: ۱۳/۴۳۰۔

(۱۱۵) فتح الباری: ۱۳/۴۶۹۔

حدیث و آثار و تاریخ میں کامل واقفیت حاصل کرے۔ اگر ان علوم میں کامل واقفیت حاصل نہ ہو تو قرآن شریف اور حدیث کا معنی بیان کرنا ہرگز جائز نہیں..... جو شخص توجیہات رکیکہ کرتا ہے، اگر اس کو علوم مذکورہ میں کامل واقفیت نہیں، تو اس کے حق میں نہایت تہدید اور وعید وارد ہے، چنانچہ یہ وعید اس کے بارے میں ہے: ”من فسر القرآن برأیه فقد کفر“ اور یہ وعید بھی وارد ہے: ”من فسر القرآن برأیه فلیتوبوا مقعده من النار“ قرآن شریف اور حدیث شریف دونوں کی تاویل کرنے کے بارے میں ایک ہی حکم ہے، اور جو شخص توجیہات رکیکہ کرتا ہے تو وہ بدعتی ہے۔ اگر وہ شخص قرون اول کے خلاف توجیہات رکیکہ کرتا ہے، تو اس کی بدعات پر لحاظ کرنا چاہیے۔ اگر وہ بدعت خلاف ادلہ قطعیہ کے ہے، یعنی وہ بدعت نصوص متواترہ اور اجماع کے خلاف ہے، تو اس کو کافر سمجھنا چاہیے، اور اگر وہ بدعت خلاف ادلہ ظنیہ کے ہے کہ وہ ادلہ ظنیہ قریب یقین کے مثلاً وہ بدعت اخبار مشہورہ اور اجماع عرفی کے خلاف ہے، تو اس شخص کو گمراہ جاننا چاہیے، کافر نہ سمجھنا چاہیے۔ اگر اس کی توجیہات غلط نہ ہوں اور صورت ہائے مذکور میں داخل نہ ہوں تو اس کو اس قبیل سے جاننا چاہیے، جو حدیث میں ہے کہ ”اختلاف امتی رحمة“ (۱۱۶)۔

حضرت شاہ صاحب مرحوم کی اس طویل عبارت میں درج ذیل امور واضح ہیں:

۱..... نصوص قطعیہ کی مخالفت میں تاویل بے فائدہ ہے اور یہ تاویل کفر سے نہیں بچا سکتی۔

۲..... اگر اس میں اہلیت مذکورہ ہے، اس کے باوجود وہ قرون اولیٰ صحابہ، تابعین کے مسلمہ نظریات کی خلاف ورزی کرتا ہے، تو بدعتی ہے۔

۳..... اگر یہ اختلاف ایسا ہے کہ جس کی نظیر صحابہ و تابعین میں مل سکتی ہے، تو

اہلیت کے ساتھ اختلاف کی گنجائش ہے اور تاویل ہذا درست ہے اور اس پر وعید وارد نہیں ہوتی، بلکہ یہ "اختلاف امتی رحمة" کا مصداق ہے۔ یہاں پر ہم قارئین کو دوبارہ تکلیف دیں گے کہ وہ گذشتہ صفحات میں خود ملاحظہ فرمائیں کہ صفات کے مسئلہ پر اشاعرہ و ماتریدیہ کی تاویلات خود صحابہ و اہل تابعین سے بھی منقول ہیں یا نہیں؟ واللہ اعلم بالصواب۔

”عقد الشكراماني في ارشاد الفخيل  
منفردا في الظاهر المنزل . الى  
بشرح التأويل وتعليق بشرائطه .  
والكل يوافقنا“ ص ۵۳ ۵۹ (تاج ۱۲)

## باب سوم چند متفرق فوائد

اس باب میں ہم چند اہم سوالات کے جوابات تحریر کریں گے۔ یہ سوالات عام طور پر حضرات اہل حدیث کرتے ہیں، ان شاء اللہ ان کے مطالعہ کے بعد قارئین گذشتہ سطور میں تحریر اہل سنت کے مسلک کو علی وجہ البصیرت اپنا سکیں گے، جن سوالات کو ہم آئندہ سطور میں دے رہے ہیں، ان کی مختصر فہرست دینا مناسب معلوم ہوتا ہے۔

۱..... امام ابو حنیفہؒ نے ”الفقہ الاکبر“ میں تاویل سے منع فرمایا ہے۔

۲..... امام ابو حنیفہؒ نے جہت باری تعالیٰ کے منکر کو کافر قرار دیا ہے۔

۳..... دعا میں آسمان کی طرف رخ کیوں کیا جاتا ہے؟

۴..... ”حدیث الجاریہ“ اللہ کے مکان پر صریح دلیل ہے۔

۵..... فخر الاسلام سے منقول ہے کہ کیفیت متشابہ ہے معانی نہیں۔

۶..... کیا نصوص صفات متشابہ المعنی ہیں یا متشابہ الکیفیہ؟

۷..... اہل سنت عقائد میں تقلید کے قائل نہیں تو اشعری یا ماتریدی کیوں کہلاتے ہیں۔

۸۔ نصوص کے ظاہر ہی معنی جب مراد نہیں تو ان کا استعمال کیوں ہے؟

۹۔ مجسمہ مشبہ کسے کہتے ہیں؟ ان کا کیا حکم ہے؟

۱۰۔ اہل سنت کون ہیں؟ علامات و عقائد کیا ہیں؟

سوال: امام اعظم ابو حنیفہ رحمہ اللہ نے ”الفقہ الاکبر“ میں تاویل سے منع فرمایا ہے۔

ہے۔

امام ابو حنیفہؒ نے ”الفقہ الاکبر“ میں تحریر فرمایا ہے کہ تاویل اختیار کرنے میں اللہ کی



صفت کا انکار ہے، چنانچہ فرماتے ہیں:

”لا یقال أن یدہ قدرته أو نعمته؛ لأن فیہ إبطال الصفة وهو قول أهل  
القدر والاعتزال“ (۱).

### جواب

(۱) امام کے اس فرمان میں غور کرنے سے معلوم ہوتا ہے کہ وہ ”یذ“ کی تاویل  
سے اس لئے منع فرما رہے ہیں کہ اس سے ابطال صفت لازم آتا ہے اور تاویل سے صفت کا  
باطل ہونا تب ممکن ہے جب تاویل کو حتمی سمجھ لیا جائے۔ یہی معتزلہ کرتے ہیں، اس لئے امام  
صاحب نے ان کا ذکر بھی فرما دیا ہے۔ ان کے مقابل اہل سنت اپنی تاویل میں جزم اختیار  
نہیں کرتے، اس لئے ان کے لئے یہ حکم نہ ہوگا۔

(۲) جیسا کہ گزرا کہ سلف کا مذہب صفات میں تفویض المعانی ہے، تو اس  
عبارت میں امام نے سلف کا مذہب بیان فرمایا کہ تاویل نہ کرو، تفویض اختیار کرو۔ اس  
عبارت سے یہ مطلب نکالنا کہ آپ تاویل سے منع فرما کر ظاہری معنی مراد لینے کا فرما رہے  
ہیں، درست نہیں۔

امام صاحب نے ”الفقه الاوسط“ میں اس عبارت کے ساتھ یہ بھی فرمایا ہے: ”  
لیست کایدی خلقه ولیست بجارحة“ (۲)، تو امام نے تصریح فرمائی کہ صفت ید کا  
اقرار کرنا چاہیے۔ نہ ہی تاویل اور نہ ہی ظاہری معنی مراد ہیں۔ امام صاحب نصوص متشابہات  
میں یہ مسلک رکھتے تھے کہ ان کی تاویل بھی نہ کی جائے اور ظاہری معنی بھی مراد نہ لیا جائے،  
چنانچہ ملا علی قاری فرماتے ہیں:

(۱) الفقه الاکبر، ص: ۳۷.

(۲) إشارات المرام، ص: ۱۹۳.

”وقد تقدم عن أبي حنيفة أنه يؤمن بالصفات  
المتشابهات ويعرض عن تأويلها وينزه الله تعالى عن  
ظواهرها ويكل علمها إلى عالمها كما هو طريقة السلف  
وكثير من الخلف“ (۳) .

خلاصہ یہ کہ تاویل سے امام صاحب نے منع ضرور فرمایا ہے لیکن اس سے حشرات  
اہل حدیث کے مسلک کی تائید نہیں ہوتی۔ امام صاحب نے خود ”الفقہ الاکبر“ میں ”ید“ کا  
فارسی ترجمہ کرنے سے بھی منع فرمایا ہے، چنانچہ فرماتے ہیں:

”وكل ما ذكره العلماء بالفارسية من صفات الله، فجائز القول به  
سوى اليد بالفارسية“ (۴) .

یعنی: ید کا ترجمہ جائز نہیں۔ اگر ان کے نزدیک سوال میں مذکور عبارت سے یہ  
مقصود ہوتا کہ نصوص کے ظاہری معنی مراد ہیں، تو پھر ترجمہ سے منع کرنے کی وجہ کوئی نہیں۔

(۳) اس عبارت سے صرف اتنا معلوم ہوتا ہے کہ امام صاحب ”ید“ کی تاویل  
سے منع فرما رہے ہیں، اس سے علی الاطلاق تاویل کی نفی سمجھنا ”تحکم“ ہی ہے۔ سلف کی کلام  
میں خاص طور پر ”ید“ کی تاویل سے منع ہے۔ اس کے علاوہ تاویل سے منع بہت کم منقول  
ہے، جس کی وجہ یہ ہے کہ معتزلہ وغیرہ کا خاص مسلک ”ید“ کے بارے میں ہی تھا، اس لئے  
سلف نے بھی اسی کی تاویل سے سختی سے منع کیا۔

ملا علی قاری رحمہ اللہ فرماتے ہیں:

”ثم رأيت السلف أجمعوا على عدم تأويل اليد“

(۳) شرح الفقہ الاکبر، ص: ۱۱۵ .

(۴) شرح الفقہ الاکبر، ص: ۱۰۴ .

وتبعهم الأشعري في ذلك بخالف سائر الصفات؛ فإن فيها

خلافاً عنهم بين التأويل والتفويض “ (۵) .

پس معلوم ہوا کہ امام صاحب تاویل سے علی الاطلاق منع نہیں فرما رہے، بلکہ خاص

طور پر ”ید“ کی تاویل سے منع فرما رہے ہیں۔

(۴) اور اگر تسلیم کر لیا جائے کہ امام نے علی الاطلاق تاویل سے منع فرمایا ہے، تو

امام صاحب کا منع فرمانا خلف کے تاویل اختیار کرنے کے خلاف حجت نہیں۔ اس کی نظیر

”مسئلہ خلق قرآن“ ہے کہ خود امام صاحب نے ”ألفاظنا بالقرآن مخلوقة“ (۶) فرمایا،

جب کہ امام احمد نے اس کو اعتزال اور بدعت قرار دیا، لیکن اب اہل سنت کا یہی مسلک ہے،

تو امام صاحب نے زمانہ کی ضروریات کے پیش نظر تاویل سے منع فرمایا اور اب تاویل اختیار

کرنے کی ضرورت ہے، لہذا نہی اس کو شامل نہ ہوگی، واللہ اعلم۔

سوال نمبر ۲: امام صاحب رحمہ اللہ نے جہت باری تعالیٰ کے منکر کو کافر قرار دیا ہے۔

امام صاحب سے منقول ہے کہ اگر کسی نے کہا:

”لا أعرف ربي في السماء هو أم في الأرض، فقد كفر؛ لأن الله

يقول: ﴿الرحمن على العرش استوى﴾ وعرشه فوق سبع سموات“ .

اسی طرح اگر کسی نے یوں کہا:

”إن الله على العرش ولا أدري العرش، أفي السماء أم في

الأرض“ (۷)

(۵) شرح الفقه الأكبر، ص: ۱۰۴ .

(۶) الفقه الأكبر، ص: ۲۵ .

(۷) شرح العقيدة الطحاوية .

تو یہ شخص بھی کافر ہے۔ پس معلوم ہوتا ہے کہ امام صاحب بھی اللہ کے لئے جہت اور مکان کے قائل ہیں۔

## جواب

سب سے پہلے یہ سمجھنا چاہیے کہ پہلی عبارت میں امام صاحب کی عبارت صرف اتنی ہے: ”من قال: لا أعرف ربي في السماء هو أم في الأرض فقد كفر“۔  
 ”لان“ سے کسی شارح کی عبارت ہے۔ ”اشارات المرام“ میں امام صاحب کی علم کلام میں منقول عبارات کو نہایت تحقیق سے جمع کیا گیا ہے، اس میں صرف اتنی ہی موجود ہے۔  
 اس صورت میں امام صاحب کا تکفیر کا فیصلہ فرمانا اس وجہ سے نہیں کہ قائل جہت یا مکان کا منکر ہے، بلکہ اس وجہ سے ہے کہ اس نے اللہ کے لئے مکان وحد ثابت کیا ہے، اس لئے کہ قائل کا اعتقاد یہ تھا کہ اللہ کے لئے مکان تو بہر حال ہے۔ زمین ہو یا آسمان اس کی تعین وہ نہ کر سکا۔

یہ بھی ممکن ہے کہ اس قول کے قائل کا اعتقاد یہ ہو کہ اسے اللہ کے معبود ہونے میں شک ہو کہ وہ آسمان میں معبود ہے یا زمین میں۔ گویا اس کے ہاں اللہ ایک جگہ معبود ہے اور یہ عقیدہ ”وهو الذي في السماء إله وفي الأرض إله“ کے خلاف ہونے کی وجہ سے کفر ہے کہ قائل نے خدا کی خدائی کی محدود اور ناقص طور پر تسلیم کیا، واللہ اعلم۔

اسی طرح دوسرا قول ملاحظہ کیجئے: قائل کو عرش کی جگہ کا علم نہیں، حالانکہ قرآن سے واضح معلوم ہوتا ہے کہ عرش آسمانوں میں ہے۔ پس قرآن سے ثابت شدہ ایک مسئلہ میں شک کی وجہ سے امام صاحب نے تکفیر کا فیصلہ فرمایا۔ یہ تو واضح ہے کہ امام کی کلام اور ان کا مسلک جمہور اہل علم کے مخالف نہیں ہو سکتا، لیکن اگر ہم امام صاحب سے منقول ان عبارات کی تفہیم میں وہی رخ اختیار کریں، جو حضرات اہل حدیث نے کیا ہے، تو یہ امام صاحب کے

اور جمہور کے عقائد کے ہمدیان اختلاف ہو جائے گا جو کہ یقیناً درست نہیں۔ اکابر اہل علم کی جو عبارات اجماعی مسالک کے خلاف ہوں، ان کے بارے میں اہل علم دو طریقے اختیار کرتے ہیں:

ایک ان کی مناسب توجیہ و تاویل کر دیتے ہیں، پس اگر امام صاحب کی عبارات کا مطلب وہی ہے جو حضرات اہل حدیث بیان کرتے ہیں، تو ہم نے اس کلام کی دیگر توجیہات بھی عرض کر دی ہیں۔ دوسرا طریقہ یہ ہے کہ ان عبارات کی صحت ہی کا انکار کر دیا جاتا ہے کہ یہ ثابت نہیں، چنانچہ ان محولہ عبارات سے جب لوگوں نے حدود جہت اور مکان کو ثابت کیا، تو اجلہ اہل علم نے امام صاحب کی طرف ان عبارات کی نسبت سے انکار کر دیا، چنانچہ امام صاحب کی اس عبارت کو شیخ الاسلام عزالدین بن عبدالسلام نے درجہ صحت سے ساقط قرار دیا ہے، ان کی کتاب ”حل الرموز“ میں اس کو ملاحظہ کیا جاسکتا ہے۔ (وہو امام جلیل القدر مجتہد معتبر بہ) (۸)۔

ایک تیسرا طریقہ بھی ہے کہ ایسی عبارات پر شاذ کا حکم لگا کر ان کو مستدل نہ بنایا جائے اور قائل کے بارے میں خاموشی اختیار کر لی جائے، جیسا کہ علامہ ابن تیمیہ اور ابن عربی کے بعض اقوال کے متعلق مولانا فرہاروی اور حضرت مجدد الف ثانی نے ارشاد فرمایا ہے (۹)۔ پس امام صاحب کا یہ قول بھی ان تین طریقوں میں سے کسی پر جاری کر دینا چاہیے اور بہر صورت یہ قول اہل حدیث حضرات کے لئے مفید نہ رہے گا۔

**سوال نمبر ۳: دعا میں آسمان کی طرف رخ کیوں کیا جاتا ہے؟**

دعا کے وقت ہم لوگ آسمان کی طرف رخ کرتے ہیں، اس سے بھی معلوم ہوتا

(۸) شرح الفقہ الکبیر، ص: ۱۱۵۔

(۹) مکتوبات امام ربانی: ۵۰۵/۱، النبراس، ص: ۲۳۲۔

ہے کہ اللہ کے لئے مکان و جہت ثابت ہے۔

## جواب

دعا کی حالت میں آسمانوں کی طرف رخ کرنے کو دلیل بنانا ہماری فہم سے بالا ہے۔ شریعت اسلامی میں ہر حکم کے ساتھ قواعد و ضوابط مقرر ہیں، مثلاً: نماز پڑھتے ہوئے ہم قبلہ رخ ہوتے ہیں، لیکن اس سے یہ مطلب نکالنا کہاں تک درست ہے کہ اللہ کعبہ میں بنفس نفیس شریف فرما ہیں؟ نعوذ باللہ۔ پس اس طرح آسمان کی طرف رخ کر کے دعا سے یہ مطلب نکالنا بھی درست نہیں۔

(۲) آسمان کی طرف رخ کرنے کی حکمت یہ ہے کہ ہماری دعاؤں کا قبلہ آسمان کو قرار دیا گیا ہے، جس طرح کہ نمازوں کا قبلہ خانہ کعبہ ہے۔ اہل علم میں سوائے ایک خاص طبقہ کے سبھی مشائخ و اکابر نے آسمان کی طرف رخ کرنے کی حکمتیں جہت و مکان کے علاوہ ہی بیان فرمائی ہیں۔ بعض اہل علم جیسے ابو معین نسفی اس کو تعبد محض قرار دیتے ہیں۔ حالت دعا میں آسمان کی طرف رخ کرنے سے اللہ کے لئے مکان و جہت ثابت کرنا روافض، یہود، کرامیہ اور مجسمہ کا طریقہ ہے، چنانچہ علامہ سغناقی فرماتے ہیں:

”هذا جواب عما تمسك به غلاة من الروافض

واليهود والكرامية وجميع المجسمة في أن الله تعالى على

العرش“ (۱۰)۔

یعنی: یہ غالی قسم کے روافض یہود اور کرامیہ مجسمہ کے استدلال کا جواب ہے۔

(۳) یہ بات نہایت عجیب ہے کہ نماز جو ارکان اسلام میں سب سے زیادہ مقدم

ہے، اس کی ہے ہیئت ترکیبی سے تو استدلال نہیں کرتے، لیکن اس کے ایک فرعی عمل دعا کی

ہیئت سے استدلال کرتے ہیں، حالانکہ کہ نماز تو زیادہ حق رکھتی ہے کہ اس کو دلیل بنایا جائے۔ علاوہ ازیں بحالت نماز آسمان کی طرف منہ کرنے کو فقہاء مکروہ فرماتے ہیں۔ اگر اللہ جل شانہ کی ذات آسمان میں متمکن ہے (نعوذ باللہ) تو پھر اس عمل کی کراہیت کا کیا مطلب؟ پس ضروری ہے کہ اللہ کے لئے مکان کو ثابت نہ کیا جائے، تاکہ نہ تو اس کی ذات عالی میں نقص لازم آئے اور نہ ہی نصوص میں تعارض پیش آئے۔

سوال نمبر: حدیث الجاریۃ اللہ تعالیٰ کے مکان پر صریح دلیل ہے۔

”مسلم شریف“ کی ایک روایت ہے، جس میں رسول اللہ صلی اللہ علیہ وآلہ وسلم نے ایک باندی سے سوال فرمایا: ”أین اللہ“ اس نے کہا: ”فی السماء“ تو آپ نے اس کے مومنہ ہونے کا فیصلہ فرمایا، پس معلوم ہوا کہ اللہ کے لئے مکان وجہت ثابت ہے۔

جواب

(۱) یہ حدیث متشابہات میں داخل ہے، جب کہ متشابہ حدیث کو عقیدے کی بنیاد نہیں بنایا جاسکتا اور نہ وہ دلیل بننے کی صلاحیت رکھتی ہے۔ دلیل محکم ہوتی ہے جیسے محکمت قرآنیہ، نصوص احادیث متواترہ اور اجماع۔

(۲) اور اگر اس کے متشابہ ہونے سے اعراض بھی کر لیا جائے تو یہ خبر واحد ہے، جس سے عقیدہ ثابت نہیں ہو سکتا، چہ جائیکہ صفات باری جیسے اہم ترین مسئلہ میں اس کو دلیل بنایا جائے۔

(۳) اگر حضرات اہل حدیث کے بیان کردہ مطلب کو لیا جائے تو یہ روایت معلول ہے اور صحت روایت کے لئے شرط ہے کہ وہ معلول نہ ہو۔ علت خفیہ اس میں یہ ہے کہ یہ نصوص محکمت اور اجماع کے خلاف ہے، اس سے تشبیہ مکان، جہت، حد، احتیاج الی

الکان کی خرابیاں لازم آتی ہیں، اسی وجہ سے اکابر اہل علم شرارتِ حدیث نے اس باطلہ عقیدہ کو محمول کیا جائے۔

(۴) اگر قدرے غور سے اس حدیث کو سمجھا جائے تو ان شاء اللہ یہ بات واضح ہو جائے گی کہ رسول اللہ صلی اللہ علیہ وآلہ وسلم نے اس باندی کے جواب کو ایک خاص صورت کی بناء پر قبول فرمایا ہے، نہ یہ کہ ضابطہ ہی یہی ہے کہ اللہ آسمان میں مکین ہیں۔ اس کی وضاحت یہ ہے کہ زمانہ جاہلیت اور فتح مکہ سے قبل تک کفار مکہ نے اپنے معبودانِ باطلہ اپنے گھروں اور خانہ کعبہ میں لٹکائے ہوئے تھے۔ اب اس باندی سے جب اللہ کی بابت سوال ہوا تو دراصل اس کا امتحان مقصود تھا کہ وہ بتوں کو تو خدا نہیں مانتی۔ اگر وہ بتوں کو خدا مانتی تو وہ لازماً خانہ کعبہ یا گھروں میں اس کا پتا بتاتی، لیکن اس نے ”فی السماء“ کہہ کر دراصل معبودانِ باطلہ کی نفی کی۔

رہی یہ بات کہ اس نے ”فی کل مکان“ کیوں نہ کہا؟ جواب یہ ہے کہ اس وقت کی صورتحال میں اس کا یہ جواب معبودانِ باطلہ پر صادق آتا کہ وہ بت گھروں قبیلوں اور کعبۃ اللہ و دیگر مقامات پر نصب تھے۔ پس ”فی السماء“ کے جواب سے دراصل زمین پر بتوں کی صورت میں جو معبودانِ باطلہ تھے، ان کی نفی مقصود تھی، اس لئے اس باندی نے یہ لفظ استعمال کیا۔ کیوں کہ خدا واحد لا شریک کی ذاتِ عالیٰ جھوٹے معبودان سے برتر اور بلند و بالا ہے، اس لئے اس نے بتقاضہ فطرت آسمان کی طرف اشارہ کیا، اس لئے کہ فطرۃ کسی کی بلندی و برتری کو آسمان سے تشبیہ دی جاتی ہے، چونکہ ”فی السماء“ کے الفاظ سے معبودانِ باطلہ کی نفی ہو گئی، اس لئے اس کے اس قول کو اقرارِ ایمانی سمجھ لیا گیا، لیکن اگر کوئی اعتقاد اللہ کے آسمان میں ہونے کا اقرار کرے تو وہ مومن نہ ہوگا۔

ابن حجر رحمہ اللہ فرماتے ہیں:



”ولو قال من ينسب إلى التجسيم من اليهود: لا إله إلا الذي في السماء لم يكن مؤمنا بذلك إلا إذا كان عاميا لا يفقه معنى التجسيم، فيكفى منه بذلك كما في قصة الجارية“ (۱۱) .

پس معلوم ہوا کہ ”في السماء“ کے ظاہری معنی پر مدار رکھتے ہوئے اس باندی کو مومنہ نہیں کہا گیا، بلکہ اس کی عدم واقفیت کی وجہ سے معبودان باطلہ کی نفی ہونے پر اس کا ایمان تسلیم کر لیا گیا۔ اگر اس کو اس وقت یوں کہا جاتا کہ اللہ کا مکان آسمان نہیں، تو اس کے تعطیل میں پڑ جانے کا خطرہ تھا، جیسا کہ حافظ ابن حجر رحمہ اللہ نے تصریح کی ہے (۱۲)۔ یہ بھی پیش نظر ہے کہ اس حدیث کے روای حماد بن سلمہ ہیں، جن پر احادیث صفات کے متعلق تنقید مشہور و معروف ہے۔

امام ابن مہدی رحمہ اللہ فرماتے ہیں:

”كان لا يعرف بهذه الأحاديث يعني في الصفات حتى خرج مرة إلى ”عبادان“ وهو يرويها فلا أحسب إلا شيطانا خرج إليه من البحر فألقاها إليه“ (۱۳) .

یعنی: حماد بن سلمہ عبادان جانے سے پہلے صفات کے متعلق روایات بیان نہ کرتے۔ وہاں سے لوٹنے کے بعد ان کو بیان کرنے لگے۔ میرا خیال ہے کہ شیطان نے ان کو القا کیا ہوگا۔

(۱۱) فتح الباری: ۴۳۹/۱۳ .

(۱۲) فتح الباری: ۴۹۴/۱۳ .

(۱۳) میزان الاعتدال: ۳۹۵/۱ .

اس روایت سے اس طرح استدلال کرنا مجسمہ و مشبہ کا طریقہ ہے، جو بالمتفق فرہادی نے تصریح کی ہے۔ (۱۳)

خلاصہ یہ ہے کہ اس روایت سے اللہ کیلئے مکان کا ثبوت درست نہیں اور مکان کا ثبوت جہت، احتیاجی الی الغیر، حد و انتہا اور مکین کے مکان سے چھوٹا ہونے کو مستلزم ہے۔ اللہ کے لئے مکان کا ثبوت اس قدر قبیح نظریہ ہے کہ اہل سنت کے علاوہ دیگر فرق اسلام بھی اس کے بطلان پر متفق ہیں، سوائے مجسمہ اور مشبہ کے۔

ملا علی قاری فرماتے ہیں:

”وأما علوه تعالى على خلقه المستفاد من نحو قوله تعالى: ﴿وَهُوَ الْقَاهِرُ فَوْقَ عِبَادِهِ﴾ فَعَلَوْ مَكَانَةً وَرَبَّةً لَا عِلْمَ مَكَانٍ، كَمَا هُوَ مَقْرَرٌ عِنْدَ أَهْلِ السُّنَّةِ وَالْجَمَاعَةِ، بَلْ وَسَائِرُ طَوَائِفِ الْإِسْلَامِ مِنَ الْمَعْتَزِلَةِ وَالْخَوَارِجِ وَسَائِرِ أَهْلِ الْبِدْعِ إِلَّا طَائِفَةً مِنَ الْمَجْسَمَةِ وَجَهْلَةً مِنَ الْحَنَابِلَةِ الْقَائِلِينَ بِالْجَهَةِ“ (۱۵) .

یعنی: معتزلہ خوارج سمیت دیگر اہل بدعت بھی اہل سنت کے ساتھ اللہ تعالیٰ کے مکان میں محدود نہ ہونے پر متفق ہیں، سوائے مجسمہ اور بعض جہلاء (جو حنابلہ میں سے ہیں) کے جو جہت کے قائل ہیں۔

سوال نمبر ۵۵: فخر الاسلام سے منقول ہے کہ کیفیت تشابہ ہے کتنا کہ معانی۔

فخر الاسلام سے منقول ہے کہ انہوں نے نصوص صفات کے معانی کو معلوم اور ان

(۱۴) النبراس، ص: ۱۱۹ .

(۱۵) شرح الفقه الأكبر، ص: ۱۱۴ .

کی کیفیات کو متشابہ قرار دیا ہے، چنانچہ فرماتے ہیں:

”إثبات اليد والوجه حق عندنا لكنه معلوم با  
صله متشابه بوصفه ولا يجوز ابطال الاصل بالعجز عن  
الوصف بالكيف“.

اسی طرح فرماتے ہیں: الجماعة

”وأهل السنة والجماعة أثبتوا ما هو الأصل المعلوم  
بالنص، أي: بالآيات القطعية والدلالات اليقينية ووقفوا فيما  
هو المتشابه وهو الكيفية“ (۱۶).

پس معلوم ہوتا ہے کہ ان کے نزدیک اہل سنت کا مذہب  
یہی ہے کہ ان نصوص کے معنی معلوم ہیں اور کیفیت متشابہ ہے۔

## جواب

فخر الاسلام اپنی اس عبارت میں معتزلہ کی تردید فرما رہے ہیں، جو ان صفات کے  
قائل نہیں، اس لئے فرمایا کہ ”إثبات الوجه واليد حق عندنا“ اس کے غلط ہونے کا کوئی  
بھی قائل نہیں۔

اس عبارت سے حضرات اہل حدیث کا استدلال اس وقت درست ہوتا جب فخر  
الاسلام معنی ظاہری کے مراد ہونے کے قائل ہوتے۔ عبارت میں نصوص کے معانی معلوم  
ہونے کا ذکر ہے، مراد ہونے کا نہیں، جب کہ اختلاف دوسری شق پر ہے۔

اس عبارت میں اگرچہ ہمارے نزدیک کوئی ابہام نہیں اور نہ یہ کسی ایسے مفہوم پر دال  
ہے، جو حضرات اہل حدیث کے ہاں مختار ہے، لیکن چونکہ اس عبارت کو انہوں نے اپنے

مسک کی دلیل بنایا ہے، اس لئے ہم فخر الاسلام کی ایک اور عبارت نقل کرتے ہیں: ان کی اس کلام کی بھی وضاحت ہو جائے گی، چنانچہ فرماتے ہیں:

”فیجب أن یجری علی ظاہرہ ویفوض أمر علمہ الی قائلہ وینزه الباری عن الجارحة و مشابہة صفات المحدثات“ (۱۷)۔

یعنی: ان کو ظاہر الفاظ پر ہی باقی رکھنا ضروری ہے اور اس کے علم کو اللہ کے سپرد کر دیا جائے اور اس ذات کو اعضاء و جوارح اور مخلوقات کی صفات کی مشابہت سے پاک رکھا جائے۔

حضرت امام فخر الاسلام کی اس عبارت میں وضاحت ہے کہ ان کے ہاں ”اجراء علی الظاہر“ کا یہ مطلب نہیں کہ ظاہری معانی مراد ہیں، بلکہ اس سے مراد الفاظ کا اثبات اور صفات کا اعتقاد ہے۔ اس سے مجسمہ و مشبہہ اور معتزلہ کی تردید ہو جاتی ہے کہ اول الذکر معانی ظاہرہ مراد لیتے ہیں اور ثانی الذکر صفات کے قائل نہیں۔

سوال نمبر ۱۲ کیا نصوص صفات کے معانی متشابہ ہیں یا پھر ان کی کیفیات؟

جواب

ائمہ اربعہ اور جمہور امت کے ہاں ان نصوص کے بارے میں یہ نظریہ ہے کہ ان کے معانی اور کیفیات متشابہ ہیں، اس لئے ان کو ظاہری معانی پر محمول نہیں کیا جاسکتا، کیوں کہ اس سے مخلوقات سے تشبیہ لازم آتی ہے۔ اس کے برعکس حضرات اہل حدیث کے ہاں ان نصوص کا ظاہری معنی مراد ہے اور ان کے معانی متشابہ نہیں، بلکہ کیفیات متشابہ ہیں۔ ان نصوص کے متشابہ المعنی ہونے کی سب سے بڑی دلیل مجسمہ و مشبہہ کے عقائد ہیں کہ ان کے مذہب کا ابطال صرف اسی صورت میں ممکن ہے، جب ظاہری معنی مراد نہ ہوں، وگرنہ ان

کے مذہب کو باطل کہنا یعنی بات ہے اور یہ بات کہ ”لہ ید لا کالایادی“ سے مشبہ مجسمہ کی تردید ہو جاتی ہے، محض نفس کو تسلی دینا ہے۔ محمد بن کرام کو اہل علم نے ایماناً مجسمی قرار دیا ہے، اس کا مذہب بھی یہی تھا کہ ”لہ عین وید لا کالناس“ تقریباً سبھی اہل علم نے ان نصوص کو متشابہ المعنی قرار دیا ہے، اگرچہ تعبیرات مختلف ہیں۔

امام راغب فرماتے ہیں کہ متشابہ لفظی، معنوی اور لفظی و معنوی تین قسم پر ہے۔ معنوی متشابہ کی مثال اللہ کی بیان کردہ صفات ہیں (۱۸)۔

مستند شراح حدیث، مثلاً: امام بیہقی، خطابی، نووی، علائی، ابن دقیق العید، ابن الجوزی، ابن حجر، سیوطی، سمیت فقہاء و صوفیاء کا یہی مسلک ہے۔

سوال نمبر عقیدے میں اشعری و ماتریدی کی تقلید کیوں؟

خفیہ کہتے ہیں کہ وہ عقائد میں تقلید نہیں کرتے پھر وہ اشعری یا ماتریدی کیوں کہلاتے ہیں؟

جواب

عقائد کی اقسام اور تقلید کی حقیقت واضح ہونے کے بعد یہ تعارض ختم ہو جائے گا، تو جاننا چاہیے کہ عقائد کی دو قسمیں ہیں:

۱..... وہ عقائد جو نصوص قطعیہ، یعنی: محکمات قرآنیہ و احادیث متواترہ اور اجماع

سے ثابت ہوں۔

۲..... وہ عقائد جو اخبار آحاد سے ثابت ہوں یا پھر ادلہ کے متعارض ہونے سے

ان میں ظنیت پیدا ہوگئی ہو۔

تقلید کہتے ہیں کہ کسی متفق علیہ مجتہد پر اعتماد کرتے ہوئے اس کی ذاتی رائے کو

مسائل غیر منصوصہ یا متعارضہ منصوصہ میں بلا دلیل تسلیم کر لینا۔ اب سمجھنا چاہیے کہ تقلید کی تعریف میں ذاتی رائے اور بلا دلیل کی قیدیں آپ ملاحظہ فرما سکتے ہیں۔ پس پہلی قسم کے عقائد کو ماننا تقلید کے مفہوم میں داخل نہیں، کیوں کہ وہ عقائد ذاتی آراء یا بلا دلیل نہیں۔

البتہ دوسری قسم کے عقائد میں ہم لوگ اشعری یا ماتریدی فکر سے استفادہ کر سکتے ہیں۔ دوسرے لفظوں میں یوں بھی تعبیر کیا جاسکتا ہے کہ جس طرح فقہ میں ۴ مکاتب فکر ہیں، کوئی بھی شخص شرائط معتبرہ کے ساتھ کسی کے ساتھ متعلق ہو سکتا ہے، لیکن عقائد کی پہلی قسم میں اس کی اجازت نہیں کہ آپ کسی منفرد رائے والے شخص کے دامن سے وابستہ ہوں، اس لئے کہ رسول اللہ ﷺ کے زمانہ مبارک اور آپ کے بعد زمانہ خیر القرون میں فقہی مسائل میں اختلاف کو اور پھر ہر ایک کی تصویب کو ملاحظہ کیا جاسکتا ہے، برخلاف عقائد کے کہ اس میں اختلاف کو سرے سے مستحسن ہی نہیں سمجھا گیا، چہ جائیکہ حکم دیا جائے، پس اس تفصیل سے یہ اعتراض ختم ہو جاتا ہے۔

حافظ ابن حجر رحمہ اللہ فرماتے ہیں:

”وقيل: الأصل في هذا كله المنع من التقليد في

أصول الدين وقد انفصل بعض الأئمة عن ذلك ، بأن

المراد بالتقليد أخذ قول الغير بغير حجة ، ومن قامت عليه

حجة بثبوت النبوة حتى حصل له القطع ، فمهما سمعه من

النبي صلى الله عليه وسلم كان مقطوعاً عنه بصدقه ، فإذا

اعقته لم يكن مقلداً ؛ لأنه لم يأخذ بقول غيره بغير

حجة“ (۱۹) .

اس عبارت کا خلاصہ وہی ہے جو ہم عرض کر چکے ہیں اور اگر کوئی بے بندہ ہو کہ یہ تقلید ہی ہے، تو پھر عرض یہ ہے کہ جس طرح ہر شخص کے لئے اچھا یہی تھا کہ قرآن و سنت میں خود غور کر کے مسائل کا استخراج کرے اور کسی کی تقلید نہ کرے، لیکن مفاسد اور ناقص استعدادات کے پیش نظر اہل علم نے اس سے اجماعاً منع کر دیا ہے، اسی طرح قرآن و سنت میں موجود عقائد کی تفہیم کا معاملہ سمجھ لینا چاہیے کہ اگر کوئی خود ان کو سمجھنا چاہے، تو ان پر وارد شدہ اعتراضات کے جواب پر قادر نہ ہوگا۔ پس اس کے اسلام کی حفاظت کے لئے عقائد میں بھی اس کو تقلید اختیار کرنے کا حکم دیا گیا ہے۔ ملا علی قاری فرماتے ہیں:

”وَأَمَّا مَنْ يَخْشَى عَلَيْهِ مِنَ الْخَوْضِ فِيهِ الْوُقُوعُ فِي الشَّبْهَةِ، فَلَا وَجْهَ

أَنْ الْمَنْعَ مَتَّوَجِّهَ فِي حَقِّهِ“ (۲۰) .

یعنی: علم کلام میں غور و خوض کے نتیجے میں اگر کسی کے شبہات میں پڑ جانے کا اندیشہ ہو، تو اولیٰ یہی ہے کہ اس کو منع کر دیا جائے، واللہ اعلم۔

سوال غز نصوص تشابہہ کی حکمت۔

جب نصوص کا ظاہری معنی مراد نہیں ہے، تو پھر ان کا استعمال کس حکمت پر مبنی ہے؟

جواب

یہ بات تو کسی پر مخفی نہیں کہ رسول اللہ صلی اللہ علیہ وآلہ وسلم کی بعثت مبارکہ عرب میں ہوئی اور آپ کے اولین مخاطب عرب کے وہ لوگ تھے جنہوں نے گھروں قبیلوں، حتیٰ کہ اپنی جیبوں میں بھی اپنے خدا رکھے ہوئے تھے، ان معبودان باطلہ کی اس قدر کثرت و بہتات دراصل ان پر محسوسات کے غلبہ کا ایک رخ تھا۔ ان لوگوں پر محسوسات کے اس قدر غلبے کے پیش نظر اللہ جل شانہ کی ذات عالی کے تعارف میں ان الفاظ و تعبیرات کو اختیار کیا

گیا، جس سے وہ سادہ لوح لوگ اور امی طبقہ واقف تھا۔ اگر شروع ہی سے حقائق یا اسی تعبیرات کا سہارا لیا جاتا، جو محسوسات کے دائرہ میں نہ آتیں، تو اس سے ان کے تعطل میں پڑنے کا اندیشہ تھا۔ حافظ ابن حجر رحمہ اللہ نے اس کی طرف اشارہ فرمایا ہے۔ (۲۱)

پس اس حکمت کے تحت ان تعبیرات کا سہارا لیا گیا، اصطلاحی زبان میں کہا جاسکتا ہے کہ استعارات کا استعمال کیا گیا ہے، جیسا کہ امام قرطبی، عیاض، مازری، ابن جوزی، ابن حجر، امام علائی، ابن دقیق العید وغیرہم ائمہ کلمہ اک ہے۔ پس ان نصوص کے بارے میں تفویض یا تاویل اختیار کی جائے گی۔ اس پر بعض لوگوں نے اشکال کیا ہے کہ تفویض سے تجہیل اور تاویل سے تعطل لازم آتی ہے، تو اس کا جواب یہ ہے کہ:

.....تفویض سے تجہیل اور تعطل سے تاویل کے لازم آنے کی توجیہ ”توجیہ

القول بما لا یرضی بہ قائلہ“ اور ”إلزام ما لا یلزم“ کا مصداق ہے۔

۲..... اگر تفویض سے تجہیل لازم آتی ہے، تو یہ تجہیل محمود ہے، مذموم نہیں۔ یہ خداوند کے مقابلہ میں مخلوقات کی تجہیل ہے، جو محمود ہی محمود ہے۔ ”لا أدری“ کو اکابر اہل علم نے نصف علم قرار دیا ہے۔ بہت سے ائمہ سے ”لا أدری“ ثابت ہے۔ اگر اس سے ان کی تجہیل لازم نہیں آتی، تو مسئلہ صفات میں تفویض اختیار کرنے سے بھی نہیں آتی۔

انسانی عقل و فکر خداوند تعالیٰ کی بعض آیات سمجھنے سے جب قاصر ہوتی ہے، تو ﴿آمنابہ کل من عند ربنا﴾ (آل عمران: ۷) سے اس ذات کی برتری اور اس کے مقابلہ میں اپنی جہالت اور نقص علم کا اظہار کرتی ہے، اس میں کون سی بات مذموم ہے؟!

۳..... کیفیات کے مجہول ہونے سے کیا اکابر کی تجہیل لازم نہیں آتی۔ اگر یہ تجہیل قابل برداشت ہے، تو صفات کے معانی نامعلوم ہونے کی صورت میں کیوں ناقابل



برداشت ہے؟ یا تو طیل کے لازم ہونے کا اعتراض، تو ﴿وہو وہو وہو﴾ ماحول میں ہے (الحدید:) میں بالاتفاق تاویل ہے، تو اس تاویل سے تعطیل لازم ایوں نہیں آتی؟ اس طرح ﴿فالیوم ننسہم کما ننسوا لقاء یومہم ہذا﴾ میں بھی تاویل متعین ہے، پس معلوم ہوتا ہے کہ اکابر اہل سنت کے ہاں ہر تاویل سے تعطیل لازم نہیں آتی، ورنہ وہ کہیں بھی تاویل اختیار نہ فرماتے۔

سوال: مجسمہ، مشبہہ کسے کہتے ہیں، ان کا کیا حکم ہے؟

جواب

سلف کی کلام سے معلوم ہوتا ہے کہ ان کے ہاں تجسیم و تشبیہ کے دو درجے ہیں:

۱: کامل فی التشبیہ والتجسیم ۲: ناقص فی التشبیہ والتجسیم .

پہلی قسم کی تعریف یہ ہے کہ اللہ کے لئے اعضاء و جوارح ثابت کر کے ان کو مخلوقات سے تشبیہ دی جائے اور عقیدہ اپنایا جائے کہ اللہ کا ہاتھ مخلوقات کے ہاتھ کی طرح ہے، جب کہ دوسری قسم یہ ہے کہ اللہ کے لئے صرف اعضاء و جوارح ثابت کئے جائیں اور ان کو مخلوقات کے اعضاء و جوارح سے تشبیہ نہ دی جائے۔

حضرات اہل حدیث کا مذہب یہی ہے، جو قسم ثانی میں مذکور ہوا۔ اس قسم کو حضرات اہل حدیث تشبیہ و تجسیم قرار نہیں دیتے، اس لئے حضرات ائمہ کی وہ عبارات جن میں انہوں نے اس قسم کو بھی تشبیہ و تجسیم قرار دیا ہے، ملاحظہ فرمائیں:

محدث ابن بطل رحمہ اللہ فرماتے ہیں:

”وقد منعت منه المجسمة مع قولهم بأنه جسم، لا كالأجسام“ .

یعنی: مجسمہ نے اپنے اس قول کے باوجود کہ اللہ جسم ہے، اگرچہ دیگر اجسام کی

طرح نہیں، اس بات سے انکار کیا ہے۔ (۲۲)

اسی طرح حافظ ابن حجر، علامہ ابن قتیبہ کے نظریہ ”إن لله صورة، لا كالمصور“ پر نقد کرتے ہوئے اسے مجسمہ کا قول قرار دیا ہے۔ (۲۳) ایک جگہ فرماتے ہیں: ”ولم يرد بذلك الجارحة، فإن الله منزّه عن مشابهة المخلوقين“۔ (۲۴)

امام قرطبی فرماتے ہیں:

”هذا كله قول اليهودي وهم يعتقدون التجسيم وأن الله شخص ذو جوارح كما يعتقد غلاة المشبهة من هذه الأمة“۔ (۲۵)

قاضی عیاض فرماتے ہیں:

”من أجراها على ظاهرها أفضى إلى التشبيه“۔

ان تمام عبارات میں آپ نے ملاحظہ فرمایا کہ صرف اثبات جوارح ہی کو یہ حضرات تشبیہ و تجسیم قرار دے رہے ہیں۔ پس اگر کوئی شخص ان نصوص کا ظاہری معنی مراد لے اور ساتھ میں ”لا کالایادی ولا کالسمع“ وغیرہ کا تلفظ بھی کرے، تب بھی وہ مجسمی رہے گا۔ لیکن اگر ”لہ ید، لا کالایادی“ میں اس کی مراد صفت ید ہو عضو آلہ جارحہ نہ ہو، تو یہ عقیدہ درست اور اہل سنت کا ہے، اس کا قائل مشبہ میں سے نہ ہوگا۔

اس فرق کو اچھی طرح سمجھنا چاہیے اور یار لوگوں کی تلبیس سے بچنا چاہیے، مشائخ اہل علم کی کلام میں ”لہ ید، لا کالایادی“ وغیرہ جیسی عبارات کا تعلق اثبات صفات سے

(۲۲) فتح الباری: ۱۳/۴۹۲۔

(۲۳) فتح الباری: ۱۳/۵۲۷۔

(۲۴) فتح الباری: ۱۳/۴۸۲، ۴۵۶، ۴۵۰۔

(۲۵) فتح الباری: ۱۳/۴۸۹۔

ہے، نہ کہ اثبات جوارح و اعضاء سے۔

جہاں تک ان کے حکم کا تعلق ہے، تو پہلی قسم کی تکفیر کی گئی ہے اور دوسری قسم کو بدعت اور گمراہی قرار دیا گیا ہے۔ (۲۶) بعض حضرات اہل حدیث نے بعض اکابرین اہل سنت کے بارے میں یہ تحریر کیا ہے کہ وہ حد و انتہاء، جلوس و استقرار غایت و مکان کے قائل ہیں۔ عامی شخص ان پر حکم کی بابت سوال کر سکتا ہے، اس لئے اس کا جواب بھی ملاحظہ ہو۔

۱..... اولاً ہم ان اقوال کے ان ائمہ سے درست سند سے منقول ہونے کے منکر ہیں، جیسا کہ بعض اہل علم کا طریقہ ہے کہ وہ اکابر سے جمہور اہل علم و اجماع کے خلاف منقول روایات کو سرے سے ناقابل اعتماد قرار دیتے ہیں۔

۲..... بتقدیر صحت نسبت یہ اقوال و افکار شاذ ہیں، جن پر اعتقاد نہیں رکھا جاسکتا۔ ان کو اہل علم ”نوادر“ سے تعبیر کرتے ہیں۔ امام اوزاعی فرماتے ہیں: ”من أخذ بنوادر العلماء خرج عن الإسلام“ یعنی: اہل علم کے شاذ اقوال اپنانے والا اسلام سے ہاتھ دھو بیٹھے گا۔ (۲۷) امام ذہبی فرماتے ہیں: ”و من يتبع رخص المذاهب وزلات المجتهدين، فقد رق دينه..... فقد جمع الشر (۲۸)۔ یعنی: مجتہدین کی خطاؤں کو دین بنانے والے کا دین کمزور ہے، گویا اس نے شر کو اکھٹا کر رکھا ہے۔ ان مشائخ میں جو اہل اجتہاد تھے تو ان پر نہ تو کسی قسم کی تنقید و ملامت درست ہے اور نہ ان پر کوئی وعید ہے۔ ان شواذ کے باوجود وہ اہل سنت میں داخل اور ہمارے اکابر ہیں۔ باقی جو عامۃ الناس ہیں، ان کا شمار اہل اجتہاد میں نہیں، تو ان کا معاملہ اللہ جل شانہ کے سپرد ہے۔

ولنا صلواتهم و مدائیم و علیہم بدعتهم و ضلالتهم، واللہ أعلم بالصواب

(۲۶) إشارات المرام، ص: ۲۲۰.

(۲۷) تذکرۃ الحفاظ، ج: ۱.

(۲۸) سیر أعلام النبلاء: ۹۰/۸.

## سوال نمبر ۱۰۱ سنت کا مصداق، علامات اور عقائد کیا ہیں؟

جواب

جہاں تک مصداق کی بات ہے، تو اتنا یاد رہے کہ اشاعرہ و ماتریدیہ کوئی نیا مکتب فکر نہیں۔ سلف صالحین سے منقول عقائد پر ہی ان کا اعتماد ہے۔ حافظ ابن سبکی فرماتے ہیں:

”أنا أعلم أن المالكية كلهم أشاعرة، لا

أستثنى أحدا والشافعية غالبهم أشاعرة، لا أستثنى .

إلا من لحق منهم بتجسيم أو اعتزال ممن لا يعبد الله بهم

والحنفية أكثرهم أشاعرة أعني: يعتقدون عقيدة

الأشعري لا يخرج منهم إلا من لحق منهم بالمعتزلة و

الحنابلة أكثر فضلا، متقدميهم أشاعرة. (۲۹)

یہی قول حضرت علامہ ابن عساکر (طبقات الشافعية ۲/۲۶۹) اور امام عزالدین

بن عبدالسلام (طبقات ۲/۲۶۳) سے بھی منقول ہے کہ شافعیہ، مالکیہ، حنفیہ اور فضلا حنابلہ

کے عقائد وہی ہیں جو امام اشعری کے ہیں۔ ابن قدامہ الحنبلی نے اہل بدعت کے بیان میں

اشاعرہ اور ماتریدیہ کا ذکر نہیں کیا، حالانکہ ان کے زمانہ میں اشاعرہ و ماتریدیہ کا عروج تھا اور حنابلہ و

اشاعرہ کے خوب مناظرے بھی تھے۔ اس سے بھی انکار نہیں کہ بعض حضرت اشاعرہ و ماتریدیہ

نے شذوذ و تفردات اختیار کئے ہیں، لیکن اس سے ان کا اہل سنت سے خارج ہونا متحقق نہیں ہوتا۔

اگر کسی کے تفردات کی بدولت اس کو اہل سنت سے خارج کر دینا چاہیے، تو حضرات اہل حدیث،

علامہ ابن تیمیہ کے بارے میں غور فرمائیں کہ جن کے تفردات کو ۱۲۰ تک شمار کیا گیا ہے۔ (۳۰)

(۲۹) طبقات الشافعية: ۲/۲۷۲ .

(۳۰) أنوار الباري: ۱۹/۴۳۶ .

مصر کے ایک نامور محقق نے لکھا کہ وہ علامہ کے تفردات شمار کر کے تھک گئے ہیں۔ (۳۱)  
جہاں تک علامات کی بات ہے تو ہماری تحقیق میں اہل سنت کی علامات درج ذیل ہیں:

### ۱..... اتباع محکمات

قرآن پاک کی آیات دو قسم پر ہیں: محکمات و متشابہات۔  
محکمات کو ”ام الکتاب“ قرار دینے سے معلوم ہوا کہ متشابہات کی تفہیم میں ان کی  
طرف رجوع کیا جائے، پس عقیدہ و عمل کے لئے صرف محکمات باقی رہ جاتی ہیں، کیوں کہ  
متشابہات کا علم اللہ کے پاس ہے۔ متشابہات کی پیروی کرنے والوں کی مذمت سے معلوم  
ہوا کہ محکمات پر عمل کرنے والے قابل تعریف ہیں، اور یہ اہل سنت ہی ہو سکتے ہیں، کیوں کہ  
اہل بدعت تعریف و مدح کے مستحق نہیں۔

### ۲..... متشابہات کو مدار نہ بنانا

تاریخی طور پر دیکھا جائے تو معلوم ہوتا ہے کہ بدعتی فرقوں کی گمراہی کی بنیادی وجہ  
متشابہات کو علم و عمل کا مدار بنانا ہے، چنانچہ مجسمہ، کرامیہ، معطلہ، ہشامیہ، بیانیہ نے محکمات  
کو ثانوی درجہ دیا اور ان میں تاویلات کیں۔ اس کے برعکس اہل سنت نے کسی زمانے میں  
بھی متشابہات کو معیار نہیں بنایا۔

### ۳..... تاویل میں جزم اختیار نہ کرنا

قرآن پاک میں متشابہ کے پیچھے پڑنے والے کو کج رو قرار دیا ہے اور یہ مفہوم اس  
وقت ہوگا جب متشابہات کی تاویل کو یقین کا درجہ دیا جائے، چونکہ صحابہ و تابعین و اسلاف  
سے تاویل منقول ہے، اس لئے ان کے مابین یہی فرق ہوگا کہ اہل بدعت اپنی تاویل میں

جزم اختیار کرتے ہیں اور اہل سنت اپنی تاویل میں جزم اختیار نہیں کرتے، جیسا کہ ابن حجر رحمہ اللہ نے تحریر فرمایا ہے۔

### ۴..... عقل و درایت سے کام لینا

اہل سنت کی ایک خاص علامت یہ بھی ہے کہ وہ عقل سے بھی کام لیتے ہیں۔ عقل کو مہمل نہیں چھوڑتے۔ بہت سے فرقے عقل کو بالائے طاق رکھنے پر گمراہ ہوئے، جیسا کہ مجسمہ، کرامیہ اور دیگر فرقے عقل کو مقدم رکھنے پر گمراہ ہوئے، جیسا کہ معتزلہ۔ اہل سنت ان کے مابین ہیں۔ عقل و نقل روایت و درایت سے کام لیتے ہیں۔ قرآن پاک میں ”عباد الرحمن“ کی تعریف میں ارشاد فرمایا گیا:

﴿إِذَا ذُكِّرُوا بِآيَاتِ رَبِّهِمْ لَمْ يَخِرُوا عَلَيْهَا صُمًّا

وَعُمِيَانًا﴾ (الفرقان: ۷۳)

یعنی: جب ان پر رب کی آیات تلاوت کی جاتی ہیں اور ان کو نصیحت کی جاتی ہے، تو وہ ان آیات پر اندھے بہرے ہو کر نہیں گر پڑتے۔

### ۵..... اعتدال

اہل سنت کے دیگر اوصاف میں ایک اہم وصف ”اعتدال“ بھی ہے۔ عقیدہ و عمل میں یہ افراط و تفریط کے مابین راہ اختیار کرتے ہیں۔

### ۶..... سواد اعظم

ایک روایت میں: ”اتبعوا السواد الأعظم“ کے الفاظ مروی ہیں۔ اس سے مراد یہ ہے کہ جو کسی نظریہ پر متفق ہو، اور ان کے مقابل ایک فرقہ کسی دوسرے نظریہ کا

حالی ہو۔

حضرت مجدد الف ثانی فرماتے ہیں: ”فرقہ ناجیہ اہل سنت والجماعت (جو سواد اعظم اور جم غفیر، یعنی بڑا بھاری گروہ ہیں) کے عقائد“..... الخ (۳۲)۔  
اس زمانہ میں پوری امت مسلمہ میں صفات کے متعلق عقائد کی چھان بین کر لی جائے تو ان شاء اللہ معلوم ہو جائے گا کہ آج بھی اشاعرہ و ماتریدیہ، اہل حدیث و حنابلہ کے مقابلہ میں کہیں زیادہ ہیں، جیسا کہ ہر زمانہ میں زیادہ رہے ہیں۔

۷..... ”ما أنا علیہ و أصحابی“ کی حامل جماعت

حدیث افتراق امت میں نبی کریم ﷺ نے فرقہ ناجیہ کی یہ علامات بیان فرمائی کہ اس کے عقائد وہی ہوں گے جو آپ ﷺ اور صحابہ کے ہیں۔ پس عقائد و اعمال میں جو شخص جس قدر صحابہ و رسول ﷺ کے قریب ہے، وہ اہل سنت کہلانے کا اس قدر زیادہ مستحق ہے، سب علامات میں یہی قاعدہ مقرر ہے۔

۸..... اتباع ہوی سے اجتناب

اہل سنت کی علامات میں ایک اہم ترین علامت یہ بھی ہے کہ وہ نصوص کو سمجھنے اور ان پر عمل کرنے میں خواہش نفس سے کام نہیں لیتے۔ امام ذہبی فرماتے ہیں:

”ومن يتبع رخص المذاهب وزلات

المجتہدین، فقد رق دینہ، كما قال الأوزاعی أو غیرہ

من أخذ بقول المکیین فی المتعة والکوفیین فی النبیز

والمدنیین فی الغناء والشامیین فی عصمة الخلفاء،

(۳۲) مکتوبات امام ربانی: ۲/۲۳۵۔ علامہ ابن تیمیہؒ کہتے ہیں: ”ما أمرت به الأئمة فقد أمر الله به

ورسوله“ (منہاج: ۴/۲۳۳)۔

فقد جمع الشر“ (۳۳) .

یعنی: جو شخص نفس پرستی میں اہل علم کے تفردات کو اپنا مسلک بنائے تو گویا اس نے شر کو جمع کر رکھا ہے، اس شخص کا دین کمزور ہے۔ یہ وہ علامات ہیں جو جس فرقے میں جس قدر زیادہ پائی جائیں گی، وہ اس قدر اہل سنت کہلانے کا زیادہ مستحق ہوگا۔

آخری بات اہل سنت کے عقائد کا بیان ہے۔ ہم یہاں اہل سنت کے وہ عقائد بیان کریں گے جو ہمارے موضوع سے متعلق ہیں۔ اہل سنت کے دیگر عقائد انہی محولہ کتب میں قارئین ملاحظہ کر سکتے ہیں۔

عقائد کے متعلق سب سے قدیم رسالہ ہماری دسترس میں حضرت امام ابو حنیفہ کا ”الفقہ الاکبر“ ہے۔ بعض اہل علم نے اس کی صحت کا انکار کیا ہے، لیکن محقق قول یہی ہے کہ آپ کی طرف اس کی نسبت درست ہے۔ اس کا حوالہ علامہ ابن تیمیہ رحمہ اللہ نے بھی دیا ہے، فرماتے ہیں:

”وکلامه في الرد على القدرية معروف في ”الفقہ الاکبر“ (۳۴) .

اس رسالہ میں امام فرماتے ہیں:

”إثباته بلا جسم ولا جوهر ولا عرض ولا حد له ولا ضد له ولا ند

له“ (۳۵) .

امام صاحب نے چونکہ اپنے اس رسالہ میں ”وله يد ووجه و نفس“ کے الفاظ بھی ارشاد فرمائے ہیں، جس سے حضرات اہل حدیث نے ان کو اپنے مذہب کا ترجمان سمجھا

(۳۳) سیر أعلام النبلاء: ۹۰/۸ .

(۳۴) المنهاج: ۲۴/۲ .

(۳۵) الفقہ الاکبر مع الشرح: ۳۶ .



ہے، حالانکہ امام صاحب نے آگے ”ید“ کا ترجمہ کرنے سے منع فرمایا ہے، جس سے واضح معلوم ہوتا ہے کہ آپ ظاہری معانی سے مراد ہونے کے قائل نہیں، فرماتے ہیں:

”وکل ما ذکرہ العلماء بالفارسیۃ من صفات اللہ

عز وجل عزت أسماءہ و تعالت صفاتہ، فجائز القول بہ

سوی الید بالفارسیۃ“ (۳۶)۔

گویا امام صاحب کے پیش نظر اعتراض و تجہیم کے ساتھ تعطیل و تجہیم کی تردید بھی ہے۔ اسی رسالہ میں فرماتے ہیں:

”ولیس قرب اللہ ولا بعدہ من طریق طول

المسافۃ وقصرھا ولا علی معنی الکرامۃ والھوان“ (۳۷)۔

اس میں بھی امام صاحب الفاظ کو ظاہری معانی پر محمول کرنے سے گریز فرما رہے ہیں اور بڑی وضاحت سے تفویض المعنی پیش فرما رہے ہیں۔

۲..... دوسرا رسالہ جو عقائد کے موضوع پر ہے اور جسے شرف قبولیت حضرات اہل

حدیث اور سلفیین نے بھی دیا ہے، وہ امام طحاوی کا ہے جس میں درج عقائد امام ابو حنیفہ، امام ابو یوسف اور امام محمد سے مروی ہیں، امام طحاوی رحمہ اللہ لکھتے ہیں:

”وتعالی عن الحدود والغایات والأرکان

والأعضاء، والأدوات، لا تحویہ الجهات الست کسائر

المبتدعات“ (۳۸)۔

(۳۶) الفقه الأكبر مع الشرح، ص: ۱۰۴۔

(۳۷) ایضاً۔

(۳۸) شرح العقیدۃ الطحاوی، ص: ۱۵۱۔

امام طحاوی کی یہ عبارت اہل سنت کے مذہب کے کس قدر موافق ہے اور حضرات اہل حدیث کے مذہب کے کس قدر مخالف ہے، وہ تو واضح ہے، لیکن اس عبارت کی جو تشریح اور جوڑ توڑ علامہ ابن ابی العز نے کی ہے، اس کو بھی اس مقام پر ملاحظہ کر لیا جائے۔ (ہکذا یذهب الزمان ویفنی العلم فیہ ویذهب الأثر)

چونکہ کہ رسالہ قدرے طویل ہوتا جا رہا ہے، اس لئے ہم اس سلسلہ میں آخری حوالہ ہندوستان کے مشہور امام اہل سنت حضرت الامام الربانی مجدد الف ثانی کا پیش کرتے ہیں۔ آپ خود ماتریدی فکر سے وابستہ ہیں اور درجہ اجتہاد پر فائز ہیں، جیسا کہ مکتوبات میں تصریح فرمائی ہے۔

آپ خان جہاں کو لکھتے ہیں:

”اے سعادت و نجات کے نشان والے، آدمی کے لئے ضروری ہے کہ اپنے عقائد کو فرقہ ناجیہ اہل سنت والجماعت جو سواد اعظم اور جم غفیر ہیں، یعنی: بڑا بھاری گروہ ہیں، کے عقائد کے موافق درست کر لے، تاکہ آخرت کی نجات اور خلاصی متصور ہو سکے۔ خبیث اعتقاد، یعنی: بد اعتقادی جو اہل سنت والجماعت کے مخالف ہے، زہر قاتل ہے، جو دائمی موت اور ہمیشہ کے عذاب و عقاب تک پہنچا دیتی ہے۔ عمل کی سستی اور غفلت پر مغفرت کی امید ہے، لیکن اعتقادی سستی میں مغفرت کی گنجائش نہیں: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَ يَغْفِرُ مَا دُونَ ذَلِكَ لِمَنْ يَشَاءُ﴾

اہل سنت والجماعت کے معتقدات مختصر طور پر بیان کئے جاتے ہیں۔ ان کے موافق اپنے اعتقاد کو درست کر لیں اور بڑی عاجزی

اور زاری سے بارگاہ الہی میں دعا مانگتی چاہیے کہ اس دولت پر استقامت عطا فرمائے۔

واضح ہو کہ اللہ تعالیٰ اپنی قدیم ذات کے ساتھ موجود ہے..... حق تعالیٰ قدیم اور ازلی ہے..... حق تعالیٰ کی صفات کاملہ ہیں، جن میں سے حیات و علم و قدرت و ارادت و سمع و بصر اور کلام و تکوین ہیں جو قدم و ازلیت کے ساتھ متصف ہیں اور حق تعالیٰ کی ذات کے ساتھ قائم ہیں..... تمام ناقص صفتیں حق تعالیٰ کی بارگاہ سے مسلوب ہیں۔ حق تعالیٰ جو اہر و اجسام و اعراض کے صفات و لوازم سے منزہ و مبرا ہیں۔ اس کی درگاہ میں مکان و زمان و جہت کی گنجائش نہیں، یہ سب اس کی مخلوق ہیں اور یہ بھی مناسب نہیں کہ حق تعالیٰ کو عرش کے اوپر جانیں اور فوق کی طرف ثابت کریں، کیوں کہ عرش اور اس کے ماسوا سب کچھ حادث اور اس کا پیدا کیا ہوا ہے۔ مخلوق و حادث کی کیا مجال (ہی) خالق قدیم کا مکان اور جائے قرار بن سکے، البتہ اس قدر ہے کہ عرش اس کی عام مخلوقات سے اشرف ہے اور تمام ممکنات سے بڑھ کر اس میں صفاء نورانیت ہے۔ حق تعالیٰ نہ جسم ہے، نہ جسمانی، نہ جوہر، نہ عرض، نہ محدود، نہ متناہی، نہ طویل، نہ عریض، نہ دراز، نہ کوتاہ، نہ فراخ، نہ تنگ۔ تبعیض و تجزیہ بعض بعض اور جز جز ہونا اس کی بارگاہ میں محال ہے اور ترکیب و تحلیل اس کی جناب سے دور ہے.....

اسی خط کے آخر میں فرماتے ہیں کہ اس دولت عظمیٰ کا شکر

بھی بجالانا چاہیے کہ کمال فضل و کرم سے ہم کو فرقہ ناجیہ اہل سنت و  
 الجماعت میں داخل فرمایا اور بدعتی اور ہوا پرست فرقوں میں سے نہ  
 بنایا اور اس گروہ میں سے بھی نہ بنایا جو حق تعالیٰ کے لئے جہت و  
 مکان ثابت کرتے ہیں اور جسم و جسمانی خیال کرتے ہیں اور  
 حدوث و مکان کے نشان واجب قدیم جل شانہ میں ثابت کرتے  
 ہیں۔ (۳۹)

اللہ تعالیٰ ہم سب کو دین کی صحیح سمجھ عطا فرمائے اور اس کی صحیح خدمت کی توفیق  
 بخشے۔ آمین۔